

ශ්‍රී ලංකා රූපවාහිනී සංස්ථාව - 2017

ශ්‍රී ලංකා රූපවාහිනී සංස්ථාවේ 2017 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීරණ ආදායම් ප්‍රකාශනය, හිමිකම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2017 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1982 අංක 6 දරන ශ්‍රී ලංකා රූපවාහිනී සංස්ථා පනතේ 16(3) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ජරකාර සංස්ථාවේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාලවන විගණන සාක්ෂි ලබාගැනීම පිණිස පටිපාටි ක්‍රියාත්මක කිරීම විගණනයට ඇතුළත් වේ. තෝරාගත් පටිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශයන්ගෙන් අවදානම් තක්සේරුකිරීම්ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම්කිරීම පිණිස සංස්ථාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් සංස්ථාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වන වගන්තියේ (3) සහ (4) උපවගන්තිවලින් විගණකාධිපති වෙත අභිමතානුසාරි බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබා ගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්ව විගණනය කළ මතය සඳහා පදනම

මාගේ වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර 2017 දෙසැම්බර් 31 දිනට ශ්‍රී ලංකා රූපවාහිනී සංස්ථාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා ගිණුම්කරණ ප්‍රමිති

(අ) ශ්‍රී ලංකා ගිණුම්කරණ ප්‍රමිත 01

ප්‍රමිතයේ 32 ඡේදය අනුව, අස්ථිත්වයක් විසින් ප්‍රමිතයක් මගින් අවශ්‍ය කෙරෙන හෝ අවසර දී ඇති විටෙක හැර වත්කම් හා වගකීම් එකිනෙකට හිලවී නොකළ යුතුය. නමුත් උපලේඛනය අනුව රු.93,693,113 ක් වූ ගෙවිය යුතු නියෝජිත කොමිස් ශේෂයෙන් ගිණුම්කරණ දෝෂ නිසා ඇති වී තිබුණු රු.5,885,385 ක් වූ හර ශේෂ හිලවී කර දක්වා තිබීම හේතුවෙන් ගෙවිය යුතු නියෝජිත කොමිස් ශේෂය රු.87,807,728 ක් ලෙස ගිණුම්ගත කර තිබුණි.

(ආ) ශ්‍රී ලංකා ගිණුම්කරණ ප්‍රමිත 02

ප්‍රමිතයේ 09 ඡේදය අනුව තොග පිරිවැය හෝ ශුද්ධ උපලබ්ධි අගය යන වටිනාකම් දෙකෙන් අඩු වටිනාකමට අගය කර මූල්‍ය ප්‍රකාශනයන්හි දැක්විය යුතු වුවද සංස්ථාව විසින් තොගවල ශුද්ධ උපලබ්ධි අගය ඇස්තමේන්තු කිරීමකින් තොරව, පිරිවැයට රු.204,463,930 ක් ලෙස මූල්‍ය ප්‍රකාශනවල දක්වා තිබුණි. මෙම තොගයෙන් භෞතිකව සත්‍යාපනය කරන ලද රු.6,633,973 ක් වූ ශේෂය තුළ 2017 දෙසැම්බර් 31 දින වන විට භාවිතයට ගත නොහැකි රු.170,512 ක තොග ශේෂයක්ද වලනය නොවන රු.509,173 ක තොග ශේෂයක්ද ඇතුළත් විය.

(ඇ) ශ්‍රී ලංකා ගිණුම්කරණ ප්‍රමිත 07

ප්‍රමිතයේ 07 ඡේදය අනුව මාස 03 ක් හෝ ඊට අඩු කාලයකින් කල් පිරෙන ආයෝජන, මුදල් හා මුදල් සමාන දෑ ලෙස සැලකිය යුතු වුවත් ඊට පටහැනි ලෙස සංස්ථාව විසින් සමාලෝචිත වර්ෂය තුළදී දින 07 කින් කල් පිරෙන කාලීන තැන්පතු වල ආයෝජනය කරන ලද රු.60,000,000 ක් සහ මාසයකින් කල් පිරෙන ස්ථාවර තැන්පතු වල ආයෝජනය කරන ලද රු.63,421,582 ක් ආයෝජන ක්‍රියාකාරකම් යටතේ මුදල් ගලා යාමක් ලෙස දක්වා තිබුණි.

(ඈ) ශ්‍රී ලංකා ගිණුම්කරණ ප්‍රමිත 16

ප්‍රමිතයේ 51 ඡේදය ප්‍රකාරව ජංගම නොවන වත්කම්වල එලදායි ජීව කාලය වාර්ෂිකව සමාලෝචනය නොකිරීම හේතුවෙන් පිරිවැය රු.3,060,700,551 ක් වූ දේපළ, පිරිසත හා උපකරණ සම්පූර්ණයෙන්ම ක්ෂය කර ඇති නමුත් තවදුරටත් ප්‍රයෝජනයට ගනිමින් පැවතුණි. ඒ අනුව වූ ඇස්තමේන්තුගත දෝෂය ශ්‍රී ලංකා ගිණුම්කරණ ප්‍රමිත 08 ප්‍රකාරව ප්‍රතිශෝධනය කර නිවැරදි ධාරන අගය මූල්‍ය ප්‍රකාශවල දැක්වීමට කටයුතු කර නොතිබුණි.

(ඉ) ශ්‍රී ලංකා ගිණුම්කරණ ප්‍රමිත 38

ප්‍රමිතයේ 118(සී) ඡේදය ප්‍රකාරව මූල්‍ය වර්ෂයේ ආරම්භක දිනට හා අවසාන දිනට පවතින අස්පෘෂ්‍ය වත්කම්වල දළ ධාරණ අගය හා සමුච්චිත ක්‍රමක්ෂය හෙළිදරව් කළ යුතු වුවද, මූල්‍ය ප්‍රකාශනවල දැක්වෙන රු.194,741,169 ක් වූ අස්පෘෂ්‍ය වත්කම් පිරිවැය වෙනුවට ශුද්ධ අගය දක්වා තිබූ අතර, සමුච්චිත ක්‍රමක්ෂය වටිනාකම ද දක්වා නොතිබුණි.

(ඊ) ශ්‍රී ලංකා ගිණුම්කරණ ප්‍රමිත 39

සංස්ථාව විසින් ලංකා පුවත් ආයතනයේ සාමාන්‍ය කොටස්වල කරන ලද ආයෝජන, ප්‍රමිතයේ 46 ඡේදය ප්‍රකාරව සාධාරණ අගයට (Fair value) මූල්‍ය ප්‍රකාශනවල දැක්විය යුතු වුවද ආයෝජන පිරිවැයට එනම් රු.1,104,000 ලෙස මූල්‍ය ප්‍රකාශනවල දක්වා තිබුණු අතර ආයෝජන අගය අඩුවීම හෝ වැඩිවීම හඳුනාගෙන අදාළ ප්‍රමාණය මූල්‍ය ප්‍රකාශනවල ගැලපීමට කටයුතු කර නොතිබුණි.

2.2.2 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) 2015 අංක 13 දරන ආර්ථික සේවා ගාස්තු (සංශෝධන) පනතේ විධිවිධාන ප්‍රකාරව 2016 මාර්තු 31 දිනෙන් අවසන් කාර්තුව සඳහා ආර්ථික සේවා ගාස්තුව වූ රු.1,602,873 ක් හා 2017 දෙසැම්බර් 31 දිනෙන් අවසන් කාර්තුව සඳහා රු.2,004,667 ක් දේශීය ආදායම් දෙපාර්තමේන්තුව වෙත ගෙවිය යුතුව පැවතියද ඒ සඳහා මූල්‍ය ප්‍රකාශනවල ප්‍රතිපාදන සලසා නොතිබුණි.
- (ආ) සමාලෝචිත වර්ෂය තුළදී විකාශය වූ නමුත් ගෙවීම් නොකරන ලද කටයුතු සඳහා උපවිත වියදම රු.5,995,000 ක් අඩුවෙන් ගිණුම්ගත කර තිබුණු අතර ඒ හේතුවෙන් අස්පෘෂ්‍ය වත්කම් සහ ණය හිමියෝ එම වටිනාකමෙන් අඩුවෙන් ගිණුම්ගත කර තිබුණි.
- (ඇ) 2016 වර්ෂයේදී මිලදී ගන්නා ලද රු.21,796,829 ක් වූ පිරිසත හා උපකරණවලට අදාළව ආයතනයේ ක්ෂය ප්‍රතිපත්තිය අනුව වාර්ෂිකව සියයට 20 බැගින් ක්ෂය ගණනය කළ විට 2017 දෙසැම්බර් 31 දිනට සමුච්චිත ක්ෂය වටිනාකම රු.8,718,732 ක් පමණක් විය යුතු වුවත් එය රු.12,107,848 ක් ලෙස ගිණුම්ගත කර තිබුණි.
- (ඈ) සංස්ථා සේවයෙන් ඉවත් වූ සේවකයන් වෙත නිකුත් කරන ලද නමුත් ආපසු භාර නොදෙන ලද කැසට්පට හා පුස්තකාල පොත් සඳහා සමාලෝචිත වර්ෂය තුළදී අයකරන ලද රු.74,676 ක් සම්බන්ධයෙන් හා 2017 නොවැම්බර් 18 දින පැවති වෙන්දේසියේදී රු.235,050 කට අලෙවි කරන ලද වත්කම්වලට අදාළ පිරිවැය හා සමුච්චිත ක්ෂය ගිණුම්වලින් ඉවත් කර ලාභය හෝ අලාභය ගණනය කර ගිණුම්ගත කිරීම වෙනුවට ලැබුණු මුදල් ආදායම් ලෙස ගිණුම්ගත කර තිබුණි.

- (ඉ) සමාලෝචිත වර්ෂය තුළදී සංහිදියාවේ නාළිකාව සඳහා කොරියන් රජයෙන් ලැබුණු රු.36,198,605 ක් වටිනා සන්නිවේදන පිරිසත හා උපකරණ සඳහා රු.12,066,202 ක් සඳහා වන ප්‍රාග්ධන දීමනාව ගණනය නොකිරීම නිසා විලම්බිත බදු වත්කම සහ ආදායම් බදු වගකීම රු.6,757,073 ක් අඩුවෙන් ගණනය කර ගිණුම්ගත කර තිබුණි.
- (ඊ) 2016 සැප්තැම්බර් මාසයේදී මිලදී ගන්නා ලද එක කට්ටමක් රු.140,000 බැගින් කට්ටම 50 කින් සමන්විත ටෙලිනාට්‍යකට අදාළව 2017 වර්ෂයේ උපචිත වියදම ගිණුම්ගත කිරීමේදී වරින් වර කරන ලද සඳොස් ගැලපුම් සටහන් හේතුවෙන් 2017 දෙසැම්බර් 31 දින වන විට නාට්‍යයේ උපචිත වියදම රු.350,000 කින් වැඩියෙන් ගිණුම්ගත කර තිබුණි.
- (උ) සමාලෝචිත වර්ෂයේදී ණයගැති භානිකරණය සඳහා වෙන්කිරීම ගැලපීමේදී 2016 වර්ෂයෙන් ඉදිරියට ගෙනෙන ලද ණයගැති භානිකරණ වෙන්කිරීම් ගිණුමේ රු.19,038,806 ක් වූ ශේෂය රු.18,885,093 ක් ලෙස සටහන් කිරීම නිසා වර්ෂය සඳහා භානිකරණ වෙන්කිරීම රු.153,713 කින් වැඩියෙන් දක්වා තිබුණි.
- (ඌ) සේවාදායක ණයගැතියෙකුගෙන් ලැබිය යුතු රු.2,290,000 ක් වූ ණයගැති ශේෂය රු.850,000 ක් ලෙස ගිණුම්ගත කිරීම හේතුවෙන් සේවාදායක ණයගැති ශේෂය සහ ගුවන් කාලය විකුණුම් ආදායම රු.1,440,000 බැගින් අඩුවෙන් ගිණුම්ගත කර තිබුණි.
- (එ) පෙර වර්ෂවල සිට ඉදිරියට ගෙන එමින් තිබූ කෙරීගෙන යන වැඩ රු.498,227 ක් සමාලෝචිත වර්ෂයේදී ආදායම් ප්‍රකාශයට ලියා හැර තිබුණු අතර මෙයින් රු.183,051 ක් මුදල් ප්‍රවාහ ප්‍රකාශයේ බදු පෙර ලාභයට නැවත එකතු කළ යුතු වුවත් එසේ එකතු කර නොතිබුණි. එසේම කාරක ප්‍රාග්ධන විචලනයට බල නොපාන්නා වූ ඉතිරි රු.315,176 සඳොස් ලෙස මුදල් ප්‍රවාහ ප්‍රකාශනයේ කාරක ප්‍රාග්ධන විචලනය ගණනය කිරීමේදී සැලකිල්ලට ගෙන තිබුණි.
- (ඒ) මුදල් හා මුදල් සමාන දෑ යටතේ දැක්විය යුතු මාස 01 න් කල් පිරෙන ස්ථාවර තැන්පතු රු.63,421,582 ක් මූල්‍ය තත්ත්ව ප්‍රකාශනයෙහි ජංගම නොවන වත්කම් යටතේ දක්වා තිබුණි.

2.2.3 පැහැදිලි නොකළ වෙනස්කම්

පහත සඳහන් නිරීක්ෂණ කරනු ලැබේ.

- (අ) මූල්‍ය ප්‍රකාශන අනුව 2017 දෙසැම්බර් 31 දිනට ජංගම වගකීම් යටතේ එකතු කළ අගය මත බදු පාලන ගිණුමේ ශේෂය රු.421,738 ක් වූ අතර එදිනට බදු වාර්තාව (Tax Return) අනුව උපචිත ශේෂය රු.7,044,726 ක් වූයෙන් බදු පාලන ගිණුමේ රු.6,622,988 ක වෙනසක් නිරීක්ෂණය විය.
- (ආ) මූල්‍ය ප්‍රකාශන අනුව 2017 දෙසැම්බර් 31 දිනට දේපළ පිරිසත හා උපකරණ සඳහා සමුච්චිත ක්ෂය වෙන් කිරීම රු.3,417,087,741 ක් වුවද සමුච්චිත ක්ෂය උපලේඛනය අනුව එම ශේෂය රු.3,430,044,710 ක් වූයෙන් රු.12,956,969 ක වෙනසක් නිරීක්ෂණය විය.

2.2.4 විගණනය සඳහා සාක්ෂි නොවීම

පහත සඳහන් ගනුදෙනු ඉදිරියෙන් දක්වා ඇති සාක්ෂි විගණනයට ඉදිරිපත් කර නොතිබුණි.

| | | |
|----------|---------|----------------------|
| ගණුදෙනුව | වටිනාකම | ඉදිරිපත් නොකළ සාක්ෂි |
|----------|---------|----------------------|

| | | |
|--------------------|--------------------|--|
| නියෝජිත කොමිස් | 93,693,113 | වයස් විශ්ලේෂණය |
| තොගය -අමතර කොටස් | 196,807,786 | සමීක්ෂණ වාර්තා |
| සංස්ථාව පිහිටි ඉඩම | 46,018,720 | හිමිකම් ඔප්පු, පැවරුම් පත්‍ර සහ ගැසට් නිවේදන |
| | (වරිපනම් තක්සේරුව) | |

2.3 ලැබියයුතු හා ගෙවියයුතු ගිණුම්

පහත සඳහන් නිරීක්ෂණ කරනු ලැබේ.

- (අ) ගුවන්කාලය ණයට විකිණීම - සේවාදායක ණයගැතියෝ
 සමාලෝචිත වර්ෂයේ දෙසැම්බර් 31 දිනට සේවාදායක ණයගැති ශේෂය රු.537,168,950 ක් වූ අතර ඒ සම්බන්ධයෙන් පහත සඳහන් නිරීක්ෂණ කරනු ලැබේ.
- (i) සමාලෝචිත වර්ෂයේ දෙසැම්බර් 31 දිනට භානිකරණ ගැලපීම ඉහත ණයගැතියන්ගෙන් රු.93,442,927 ක් හෙවත් සියයට 17 ක් වූ අතර එය, නීතිමය ක්‍රියාමාර්ග ගෙන තිබූ එකතුව රු.45,030,977 ක් වූ සේවාදායක ණයගැතියන්ගෙන් සියයට 85 ක් එනම් රු.38,272,330 ක් සහ කිසිසේත්ම අයකරගත නොහැකි ලෙස වර්ගීකරණය කරන ලද රු.55,166,597 ක් වූ ණයගැතියන්ගෙන් සමන්විත වී තිබුණි. මෙම ණය අය කර ගැනීමේ දුර්වල තත්ත්වය ආයතනයේ ද්‍රවශීලතාවය කෙරෙහි ද අහිතකර ලෙස බලපා ඇති බව නිරීක්ෂණය විය.
 - (ii) 2017 දෙසැම්බර් 31 දිනට සම්පූර්ණ ණයගැති ශේෂයෙන් රු.255,272,099 ක් හෙවත් සියයට 48 ක් රු.මිලියන 05 ට වැඩි, ණයගැතියන් 18 දෙනෙකුගෙන් සමන්විත වී තිබුණි.
 - (iii) 2017 දෙසැම්බර් 31 දිනට රු.537,168,950 ක් වූ සේවාදායක ණයගැති ශේෂය තුළ ඇතුළත් රු.21,553,776 කට අදාළ ආයතන වසා දමා හෝ අයකර ගැනීමට ප්‍රමාණවත් වටිනාකම් නොමැති නිසා හෝ කාලාවරෝධ වී ඇති බැවින් කපා හැරීම සඳහා නිර්දේශ කර ඇති බවත් නිරීක්ෂණය විය.
 - (iv) 2016 සහ 2017 වර්ෂයන්හිදී සංස්ථාවේ පහසුකම් උපයෝගී කරගනිමින් වැඩසටහන් නිෂ්පාදනය කරදීම වෙනුවෙන් රජයේ ආයතන 05 කින් 2017 දෙසැම්බර් 31 දින වන විටද ලැබිය යුතු ණයගැති ශේෂය රු.4,440,000 ක් විය.
 - (v) 1969 අංක 68 දරන කාලාවරෝධ පනතේ 11 වගන්තිය අනුව ණය නොගෙවනු ලබන සේවාදායකයන්ගෙන් ණය අයකර ගැනීම සඳහා වර්ෂ 06 ක කාලයක් තුළ නඩු පැවරිය යුතු අතර එලෙස නඩු පැවරීමට නොහැකි වුවහොත් එම ගණුදෙනුව කාලාවරෝධ වේ. 2017 දෙසැම්බර් 31 දින වන විට එලෙස වර්ෂ 06 ක කාලය ඉකුත් වී ඇති ණයගැතියන් 132 දෙනෙකුගෙන්, වටිනාකම රු.70,182,818 ක් වූ ණය අයකර ගැනීම අවිනිශ්චිත බව නිරීක්ෂණය විය.
 - (vi) ඇතැම් විශේෂ පැකේජ වෙනුවෙන් එකඟ වූ පරිදි දැන්වීම් ප්‍රචාරය නොකිරීම නිසා අදාළ සේවාදායක විසින් දැන්වීම් සියල්ල ප්‍රචාරය කරන තුරු මුදල් ගෙවීම ප්‍රතික්ෂේප කර තිබුණු අවස්ථා නිරීක්ෂණය විය. මේ මගින් ප්‍රචාරය වූ දැන්වීම් සඳහාද මුදල් ලැබීම ප්‍රමාද වී තිබුණු අතර ප්‍රචාරය නොවූණු දැන්වීම් ඉතා කුඩා ප්‍රමාණයක් පවතින අවස්ථාවල මුළු මුදලම ලබාගැනීමට සියලු දැන්වීම් ප්‍රචාරය වන

තුරු බලා සිටීමට සිදු වන අතර ණයගැතියන් වැඩිවීමට එම හේතුවද බලපාන බව නිරීක්ෂණය විය.

(ආ) විවිධ ණයගැතියෝ

2017 දෙසැම්බර් 31 දිනට සංස්ථාවේ වූ රු.82,795,918 ක් වූ විවිධ ණයගැති වටිනාකම තුළ 1995 වර්ෂයේ සිට ප්‍රධාන ආයතන තුනකින් එකතුව රු.30,633,476 ක් අයවිය යුතුව තිබුණි. විවිධ ණයගැතියන්ගේ භානිකරණ වටිනාකම රු.27,778,225 ක් හෙවත් සියයට 33 ක් විය. මෙම දීර්ඝකාලීන ණය ශේෂයන් අය කර ගැනීම සඳහා කටයුතු නොකර භානිකරණ ගැලපීම් සිදු කිරීම හේතුවෙන් සංස්ථාවේ ණය අයකර ගැනීම පිළිබඳ පාලනය දුර්වල මට්ටමක පවතින බව නිරීක්ෂණය විය.

(ඇ) අත්තිකාරම් හා තැන්පතු

- (i) 2014 ඔක්තෝබර් මාසයේදී ක්‍රීඩා සංගමයකට ගෙවා තිබුණු රු.1,200,000 ක් වූ අත්තිකාරම් මුදල් සමාලෝචිත වර්ෂය අවසානය දක්වාම නිරවුල් කරගෙන නොතිබුණි.
- (ii) මියගිය කලාකරුවකු වෙනුවෙන් 2017 නොවැම්බර් මාසයේදී රහහලක පැවැත්වීමට සැලසුම් කරන ලද සංගීත ප්‍රසංගයක් පසුව අවලංගු කර ඇති අතර එම ප්‍රසංගය වෙනුවෙන් රහහල වෙන්කරවා ගැනීමට ගෙවන ලද අත්තිකාරම්, රහහල වෙනුවෙන් නගර සභාවට ගෙවන ලද බදු, සංග්‍රහ වියදම් සහ අනෙකුත් වියදම් සඳහා එකතුව රු.624,803 ක් වැයකර තිබුණි. එයින් නගර සභාවට ගෙවන ලද බදු රු.390,203 ක් සහ රහහලට අත්තිකාරම් වශයෙන් ගෙවන ලද රු.210,000 ක් වශයෙන් එකතුව රු.600,203 ක් 2018 ජුනි 30 දින වන තෙක් ආපසු අයකර ගැනීමට නොහැකි වී තිබුණි.
- (iii) අත්තිකාරම් වශයෙන් ලබා ගන්නා ලද මුදල් එම කාර්යය නිම වූ විගස පියවිය යුතු වුවත් 2017 අප්‍රේල් 08 දින සිට ඔක්තෝබර් 04 දක්වා කාලය තුළදී සේවකයන් 06 දෙනෙකු විසින් අවස්ථා 10 කදී ලබා ගන්නා ලද රු.552,000 ක් වූ නවාතැන් අත්තිකාරම් මුදලක්ද, අධ්‍යක්ෂ ජනරාල්වරයා විසින් 2017 අගෝස්තු 30 දින ලබා ගන්නා ලද රු.5,555 ක් වූ විදේශ ගමන් අත්තිකාරම් මුදලක්ද, 2015 ජනවාරි 06 දින එවකට ප්‍රධාන ගණකාධිකාරී විසින් ලබා ගන්නා ලද රු.45,000 ක අත්තිකාරම් මුදලක්ද, 2017 දෙසැම්බර් 31 දින වන තුරුම අය කරගෙන නොතිබුණි.

(ඈ) ගෙවිය යුතු ගිණුම්

- (i) 2011 වර්ෂයේදී සංස්ථාව විසින් උපයන ලද ලාභය මත මහා භාණ්ඩාගාරයට ගෙවිය යුතු ලාභාංශ බද්ද වන රු.32,368,342 සමාලෝචිත වර්ෂය අවසාන වන තුරුම ගෙවා නොතිබුණි.
- (ii) 2017 දෙසැම්බර් 31 දිනට රු.17,708,070 ක් වූ සේවාදායක ණයහිමි ශේෂය තුළ 2014 සහ 2015 වර්ෂයන්හිදී කරන ලද ප්‍රතිවෙළඳ ගනුදෙනුවලට අදාළව 3,520,954 ක් වූ ණය හිමි ශේෂයක් ද ඇතුළත්ව තිබුණි. මෙම ගනුදෙනුවලට අදාළව සේවාදායකයන් සමඟ ගිවිසුම්වලට එළඹ නොතිබීම නිසා මෙම මුදල් පිළිබඳව හිමිකම් පෑමට සේවාදායකයන්ට නොහැකි බැවින් මෙම මුදල් ආදායමට ගැනීම පිළිබඳව සලකා බලා නොතිබුණි.

(iii) මූල්‍ය ප්‍රකාශනවල වෙනත් මූල්‍ය වගකීම් යටතේ දක්වා ඇති රු.6,654,468 ක් වූ ණයහිමි ශේෂය තුළ 2011 වර්ෂයේ සිට 2015 වර්ෂය අවසානය දක්වා කාලයට අදාළ ණයහිමි ශේෂය රු.4,398,022 ක් හෙවත් සියයට 66 ක් පමණ වූ අතර එම ශේෂය නිරවුල් කිරීමට කටයුතු කර නොතිබුණි.

2.4 නීති රීති, රෙගුලාසි හා කළමනාකරණ තීරණවලට අනුකූල නොවීම්

පහත සඳහන් නීති රීති, රෙගුලාසි හා කළමනාකරණ තීරණවලට අනුකූල නොවීම් නිරීක්ෂණය විය.

| නීති රීති හා රෙගුලාසි යනාදියට යොමුව ----- | අනුකූල නොවීම් ----- |
|--|---|
| (අ) 1998 අංක 74 දරන පනතින් සංශෝධිත ජාතික රාජ්‍ය සභාවේ 1975 අංක 01 දරන වත්කම් හා බැරකම් ප්‍රකාශ කිරීමේ පනත | 2016/2017 වර්ෂය සඳහා වත්කම් හා බැරකම් ප්‍රකාශ ලබා දිය යුතු විධායක ගනුයේ නිලධාරීන් 11 දෙනෙකු වත්කම් හා බැරකම් ප්‍රකාශ ලබා දී නොතිබුණි. |
| (ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහයේ XXX පරිච්ඡේදයේ 1.4.1 වගන්තිය සහ IX පරිච්ඡේදයේ 2.2 වගන්තිය | වසර ගණනාවක සිට සංස්ථාවේ සම්පත් දායකයන් වෙත ගෙවන ලද සේවා ගාස්තුවෙන්, අයකර ගන්නා ලද සියයට 10 කට සමාන වූ රු.1,479,184 ක් ඒකාබද්ධ අරමුදලට බැර නොකර මූල්‍ය ප්‍රකාශනයේ වෙනත් මූල්‍ය වගකීම් යටතේ ගිණුම්ගත කර තිබුණි. මෙම මුදලින් රු.1,382,749 ක් 2016 වර්ෂය හා ඊට පෙර වර්ෂවලට අදාළ බව නිරීක්ෂණය විය. |
| (ඇ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය ----- | |
| (i) මුදල් රෙගුලාසි 155 | 2016 වර්ෂයේදී නිකුත් කරන ලද විගණන විමසුම් 07 ක් සහ 2017 වර්ෂයේදී නිකුත් කරන ලද විගණන විමසුම් 16 ක් සඳහා පිළිතුරු ලබා දී නොතිබුණි. |
| (ii) 2015 ජූලි 14 දිනැති අංක 03/2015 දරන රාජ්‍ය මුදල් චක්‍රලේඛය මගින් සංශෝධිත මුදල් රෙගුලාසි 371(2) (ආ) | <ul style="list-style-type: none"> • එක් අවස්ථාවකදී ලබාදිය හැකි උපරිම තත්කාර්ය අතුරු අග්‍රිමය රු.100,000 ක් වුවද, සමාලෝචිත වර්ෂයේ දෙසැම්බර් 31 දින වන විට වැඩ සටහන්, නවාතැන් පහසුකම්, සැපයීම් සහ මිලදී ගැනීම් වැනි කටයුතු සඳහා අවස්ථා 76 කදී උපරිම තත්කාර්ය අතුරු අග්‍රිම සීමාව ඉක්මවා රු.16,625,475 ක් ලබා දී තිබුණි. • අතුරු අග්‍රිම ලබා දිය හැක්කේ මාණ්ඩලික ගනුයේ නිලධාරීන්ට පමණක් වුවත් ඉහත සඳහන් අවස්ථා 76 න් අවස්ථා 66 කදී මාණ්ඩලික නොවන නිලධාරීන්ට එකතුව රු.14,628,215 ක් වූ අත්තිකාරම් ලබා දී තිබුණි. |
| (iii) මුදල් රෙගුලාසි 371(2) (ආ) | දෙන ලද අතුරු අග්‍රිමයන් එය දෙන ලද කාර්යය නිම කළ විගසම පියවිය යුතු වුවද 2013 සිට 2017 වර්ෂය දක්වා කාලය තුළදී ලබා දී තිබුණු රු.5,439,528 ක් වූ අත්තිකාරම් මුදල් සමාලෝචිත වර්ෂය අවසාන වන විටදී පියවා නොතිබුණි. |

(iv) මුදල් රෙගුලාසි 396

ගෙවීමට නිබන්ධන සෑම වෙක්පතකම වලංගු කාලය අවසාන වූ විට, අවලංගු කළ වෙක්පතේ මුදල ගෙවන්නට ඇති ණයක් වශයෙන් ඒ ඒ ලෙජරවල සටහන් කළ යුතු වූවත් ඊට පටහැනිව 2013 වර්ෂයේ සිට 2016 වර්ෂය දක්වා වටිනාකම රු.9,412,058 ක් වූ අවලංගු කළ වෙක්පත් මූල්‍ය බැරකමක් වශයෙන් ගිණුම්ගත කර තිබුණි.

(ඇ) 2015 මැයි 15 දිනැති අංක මු/ඊ/1/1/2015 දරන මුදල් අමාත්‍යාංශ චක්‍රලේඛයේ 3(අ)

නිලධාරියෙකු විදේශගත වීමේදී එරටදී දරන ප්‍රවාහන වියදම්, දුරකථන වියදම් ගුවන්තොටුපල ගාස්තු වැනි වියදම් පියවා ගැනීම සඳහා දිනකට එක්සත් ජනපද ඩොලර් 40 බැගින් අනියම් දීමනාවක් ගෙවා තිබුණි. නමුත් අනියම් දීමනා ලෙස මෙම දීමනාව ලබා ගන්නා අතරම සංස්ථාවේ නිලධාරීන් 04 දෙනෙකුට එම චක්‍රලේඛයට පටහැනි ලෙස විදේශ සංචාරයේදී එරට ප්‍රවාහන වියදම් සඳහා රු.174,928 ක්ද ගෙවා තිබුණි.

(ඉ) රාජ්‍ය ව්‍යාපාර චක්‍රලේඛ

(i) 2003 ජූනි 02 දිනැති අංක පීඊඩී/12 දරන චක්‍රලේඛයේ 6.5.1 වගන්තිය

සමාලෝචිත වර්ෂයේ කෙටුම්පත් වාර්ෂික වාර්තාව මුදල් වර්ෂය අවසන් වී දින 60 ක් ඇතුළත හෝ ඉන් පසුව විගණකාධිපතිවරයා වෙත ඉදිරිපත් කර නොතිබුණි.

9.3.1(vi) සහ (vii) වගන්ති

අදාළ තනතුර පුරප්පාඩු වී හෝ තනතුර දරන්නා සේවයට නොපැමිණි අවස්ථාවක වැඩ බැලීම වෙනුවෙන් උපරිම මාස 03 ක කාලයක් සඳහා වැඩ බැලීමේ තනතුරක් ප්‍රදානය කළ හැකි වුවත් සංස්ථාව තුළ මාස තුන ඉක්මවා ක්‍රියාත්මක වෙමින් පවතින වැඩ බැලීමේ අවස්ථා 13 ක් පැවතුණි. මේ අතරින් නිලධාරීන් 03 දෙනෙකු වසර 02 සිට 05 දක්වාද නිලධාරීන් 05 දෙනෙකු වසර 05 කට වැඩි කාලයක්ද, තනතුරුවල වැඩ බැලීම් සිදුකර තිබුණි. එසේම, නිලධාරියාට පුද්ගලික වන සේ ලබා දී ඇති තනතුරු තුළද වැඩ බැලීමේ තනතුරු 05 ක් තිබුණි.

(iii) 2015 මැයි 25 දිනැති අංක පීඊඩී 01/2015 දරන චක්‍රලේඛයේ 2.3 ඡේදය

- ප්‍රවාහන සහ ඉන්ධන දීමනාව සඳහා හිමිකම නොමැති HM 1-1 ගණයෙන් පහළ තනතුරු දරන නිලධාරීන් 151 දෙනෙකුට සමාලෝචිත වර්ෂයේදී ඉන්ධන හා ප්‍රවාහන දීමනා වශයෙන් රු.11,271,954 ක් ගෙවා තිබුණි.
- සභාපතිවරයා සහ අධ්‍යක්ෂ ජනරාල්වරයා විසින් වැඩිපුර භාවිතා කරන ලද ඉන්ධන ලීටර් 3,616 සඳහා අමාත්‍යාංශ ලේකම්වරයාගේ අනුමැතියද, ක්‍රියාකාරී අධ්‍යක්ෂ සහ අධ්‍යක්ෂ (අලෙවි) ගේ වැඩිපුර භාවිතා කළ ඉන්ධන ලීටර් 3,023 සඳහා අධ්‍යක්ෂ මණ්ඩලයේ අනුමැතියද ලබාගෙන නොතිබුණි. අනුමැතිය නොමැතිව ලබා ගත් එම ඉන්ධන ප්‍රමාණයේ වටිනාකම රු.838,811 ක් බව නිරීක්ෂණය විය.

3.2 ඡේදය

(iv) 2017 දෙසැම්බර් 11 දිනැති පීඊඩී 03/2017 චක්‍රලේඛය

- චක්‍රලේඛය ප්‍රකාරව සංස්ථාව විසින් ගෙවිය යුතු ප්‍රසාද දීමනාව එක් කාර්ය මණ්ඩල සාමාජිකයෙකුට රු.5,000 ක් පමණක් වුවත් සංස්ථාව විසින් වසර මැද හා වසර අග ප්‍රසාද දීමනා සහ තැගි වවුචර් වශයෙන් එක් අයෙකුට එකතුව රු.45,000 ක් බැගින් 2017 වර්ෂය සඳහා රු.41,514,627 ක් ප්‍රසාද දීමනා වශයෙන්

ගෙවා තිබුණි. මේ ආකාරයෙන්ම 2012 වර්ෂයේ සිට 2016 වර්ෂය දක්වා අදාළ වක්‍රලේඛ උපදෙස්වලට පටහැනිව ප්‍රසාද දීමනා ලෙස එකතුව රු.207,328,836 ක් ගෙවා තිබුණි.

- අලාභ තත්වයක් වාර්තා කර ඇති ආයතන ප්‍රසාද දීමනා ගෙවීමට ප්‍රථම ඒ සඳහා අමාත්‍යාංශ ලේකම්වරයාගේ නිර්දේශ සහිතව රාජ්‍ය ව්‍යාපාර දෙපාර්තමේන්තු අනුමැතිය ලබා ගත යුතුව ඇතත් එවැනි අනුමැතියක් ලබාගෙන නොතිබුණි.
- 2015 වර්ෂය සඳහා ප්‍රසාද දීමනා ගෙවීමට ලබාගන්නා ලද එකක් රු.5,000 බැගින් වූ තැගි වවුචර් 16 ක වලංගු කාලය 2016 දෙසැම්බර් 20 දිනෙන්ද 2016 වර්ෂය සඳහා ලබා ගන්නා ලද තැගි වවුචර් 08 ක වලංගු කාලය 2017 දෙසැම්බර් 31 දිනෙන් ද අවලංගු වී තිබුණු නමුත් එම වවුචර්වල වලංගු කාලය දීර්ඝ කරවා ගැනීම කෙරෙහි අවධානය යොමු කර නොතිබුණි.

(v) 2003 ජනවාරි 01 දිනැති අංක පිරිසිටි 04 දරන වක්‍රලේඛය, 2011 අප්‍රේල් 29 දිනැති අංක පිරිසිටි 58 දරන වක්‍රලේඛය සහ 2015 ජුනි 17 දිනැති අංක පිරිසිටි 3/2015 දරන වක්‍රලේඛය

වක්‍රලේඛ විධිවිධාන අනුව සංස්ථාවේ සභාපතිවරයාට 2003 වර්ෂයේ සිට 2011 වර්ෂය දක්වා ගෙවිය යුතු සියළු දීමනා ඇතුළත් මාසික දීමනාව රු.30,000 ක් ලෙසද 2011 මැයි 01 දින සිට 2015 ජුනි දක්වා රු.60,000 ක් සහ 2015 ජුනි සිට රු.80,000 ක් ලෙසද, නියම කර තිබුණි. නමුත් මෙම විධිවිධානයන් නොසලකා 2010 සැප්තැම්බර් 07 දිනැති අංක 759.07.00(i) දරන අධ්‍යක්ෂ මණ්ඩල තීරණය මගින් සංස්ථාවේ සභාපතිවරයාට 2010 ඔක්තෝබර් 01 දින සිට ඉහත සඳහන් දීමනාවට අමතරව රු.30,000 ක අතිරේක සංග්‍රහ දීමනාවක් අනුමත කර තිබුණු අතර එම දීමනාව එදින සිට මෙම වාර්තාවේ දිනය දක්වාම මාසිකව ගෙවා තිබුණි. ඒ අනුව 2010 ඔක්තෝබර් 01 දින සිට 2017 දෙසැම්බර් 31 දින දක්වා සිටි සභාපතිවරුන්ට රාජ්‍ය ව්‍යාපාර දෙපාර්තමේන්තුව විසින් නිකුත් කරන ලද වක්‍රලේඛවලට පටහැනි ලෙස දීමනා වශයෙන් රු.2,610,000 ක් ගෙවා තිබුණි.

(ඊ) 2008 පෙබරවාරි 06 දිනැති අංක 05/2008 සහ 2018 ජනවාරි 24 දිනැති අංක 05/2008(1) දරන රාජ්‍ය පරිපාලන වක්‍රලේඛ

සියළුම රාජ්‍ය ආයතන විසින් තම ආයතන සඳහා පුරවැසි/සේවලාභී ප්‍රඥප්තිය හඳුන්වා දිය යුතු බවට අමාත්‍ය මණ්ඩලය විසින් තීරණය කර ඇති බව දක්වා තිබුණි. එම වක්‍රලේඛ විධිවිධාන ප්‍රකාරව ශ්‍රී ලංකා රුපවාහිනී සංස්ථාව විසින්ද, පුරවැසි/සේවලාභී ප්‍රඥප්තියක් හඳුන්වා දිය යුතු වුවත් 2018 ජුනි 30 දින වන තුරුම, එම ප්‍රඥප්තිය හඳුන්වා දීමට අදාළ කිසිදු කටයුත්තක් සිදු කර නොතිබුණි.

(උ) 2004 මාර්තු 22 දිනැති අධ්‍යක්ෂ මණ්ඩල රැස්වීමේදී අධ්‍යක්ෂ මණ්ඩලය විසින් අනුමත කරන ලද සංස්ථාවේ ණය ප්‍රතිපත්තිය

- සියලුම සම්බන්ධිත නියෝජිත ආයතන සහ සම්බන්ධිත ගණුදෙනුකරුවන් ණය සඳහා සුදුසුකම් ලැබීමට නම් එකඟතා බැඳුම්කරයක් ඉදිරිපත් කළ යුතු වුවත් ණය පදනම මත සංස්ථාවේ සේවය ලබාගෙන ඇති කිසිදු ආයතනයකින් හෝ ඒජන්තවරයකුගෙන් එවැනි බැඳුම්කරයක් ලබා ගෙන නොතිබුණි.
- ණය ප්‍රතිපත්තිය අනුව සංස්ථාව විසින් ණය ලබා දෙනු ලබන

කාල සීමාව දින 30 ක් සඳහා පමණක් වුවද එම නියෝගය සඳහා අනුගත වී නොමැතිව ණය පදනම මත සේවා සැපයීම හේතුවෙන් රු.384,684,130 ක් වූ ණය ශේෂයක් දින 31 සිට වසර 5 කට වඩා වැඩි කාලයක් දක්වා අය නොවී පැවතුණි.

- ලැබිය යුතු ණය ශේෂයේ මුහුණත් වටිනාකමෙන් මාසයකට සියයට 2.5 ක් වූ දණ්ඩනයක් අදාළ සේවාදායකයාට පැනවිය යුතු බවද, ලැබිය යුතු ශේෂයන් පවතින ආයතනයන්ට නැවත සේවාවන් ලබාදීම සඳහා බාර නොගත යුතු බවද සඳහන් වුවත් ඒ අනුව කටයුතු කර නොතිබුණි.
- සියලුම ප්‍රචාරණ ඒජන්තවරුන් සමග වාර්ෂික සහ පොදු (Annual and Common) ගිවිසුම් අත්සන් කළ යුතු වුවත් කිසිදු ප්‍රචාරණ ඒජන්තවරයෙක් සමග එසේ ගිවිසුම්වලට එළඹ නොතිබුණි.
- මාස 06 කට වැඩි ලැබිය යුතු ශේෂයන් අයකර ගැනීම සඳහා එම ආයතනයන්ට එරෙහිව නීතිමය ක්‍රියාමාර්ග ගත යුතු වුවත් මාස 06 ට වැඩි අයවිය යුතු ශේෂ සම්බන්ධයෙන් එසේ නීතිමය ක්‍රියාමාර්ග ගෙන නොතිබුණි.

2.5 ප්‍රමාණවත් අධිකාරි බලයකින් තහවුරු නොවූ ගනුදෙනු

ශ්‍රී ලංකාවේ ජාතික අනන්‍යතාව ලොවට ගෙනයාම හා විදේශගත ලාංකිකයන්ගේ දැනුම රසාස්වාදය ප්‍රවර්ධනය සඳහා වන්දිකා තාක්ෂණය ඔස්සේ ඉතාලියේ හෝ යුරෝපයේ වෙනත් රටක ස්ථාපිත කරන මැදිරියක රූපවාහිනී නාලිකාවක් පවත්වාගෙන යාමටත් ඊට අවශ්‍ය උපකරණ තාවකාලිකව බදු පදනමක් යටතේ මුදල් අමාත්‍යාංශයේ එකඟතාවය මත ලබා ගැනීමටත් අමාත්‍ය මණ්ඩලය විසින් 2014 දෙසැම්බර් මාසයේදී අනුමැතිය ලබා දී තිබුණි. මෙහි ආරම්භක කටයුතු සඳහා අත්තිකාරම් වශයෙන් 2015 ජනවාරි 02 දින රු.3,454,279 ක් පන්තිපිටිය ප්‍රදේශයේ පිහිටි වන්දිකා තාක්ෂණය අන්තර්ජාතිකව බෙදාහරින සමාගමක් වෙත ලිඛිත ගිවිසුමකට එළඹීමෙන් තොරව හා මුදල් අමාත්‍යාංශ එකඟතාවයෙන් තොරව ගෙවා තිබුණි. එසේ වුවත් 2015 ජනවාරි මාසයෙන් පසුව මෙම කාර්යය මුළුමනින්ම අත්හැර දමා තිබුණු අතර ගෙවන ලද අත්තිකාරමද අයකර ගැනීමට කටයුතු කර නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව 2017 දෙසැම්බර් 31 දිනෙන් අවසන් වර්ෂය සඳහා සංස්ථාවේ මූල්‍ය ප්‍රතිඵලය රු.193,927,831 ක උනන්දුවක් වූ අතර ඊට අනුරූපීව ඉකුත් වර්ෂයේ උනන්දුව රු.293,338,943 ක් වූයෙන් මූල්‍ය ප්‍රතිඵලයෙහි රු.99,411,112 ක හෙවත් සියයට 43 ක වර්ධනයක් නිරීක්ෂණය විය. වකුණුම් පිරිවැය රු.34,109,775 කින් අඩු වීම හා අනෙකුත් මෙහෙයුම් ආදායම් රු.66,212,857 කින් වැඩි වීම මෙම උනන්දුව අඩු වීම කෙරෙහි බලපා තිබුණි.

සමාලෝචිත වර්ෂයේ හා ඉකුත් වර්ෂ 04 ක මූල්‍ය ප්‍රතිඵල විග්‍රහ කිරීමේදී 2013 වර්ෂයේ පැවති ලාභය 2014 වර්ෂයේදී අලාභයක් බවට පරිවර්තනය වී තිබුණි. එම අලාභය ක්‍රම ක්‍රමයෙන් වර්ධනය වී 2016 වර්ෂයේදී රු.293,339,943 ක අලාභයක් බවට පත්ව 2017 වර්ෂයේදී අලාභය රු.193,927,831 ක් දක්වා අඩු වී තිබුණි. කෙසේ වුවද මූල්‍ය ප්‍රතිඵලයට සේවක පාරිශ්‍රමික, රාජ්‍ය බදු

හා ජංගම නොවන වත්කම් සඳහා ක්ෂය නැවත ගැලපීමෙන් පසු සංස්ථාවේ දායකත්වය අඛණ්ඩව ධන අගයක් වී තිබුණ අතර 2013 වර්ෂයේදී රු.1,166,995,894 ක් වූ දායකත්වය සමාලෝචිත වර්ෂය වන විට රු.1,094,480,917 ක් දක්වා අඩු වී තිබුණි.

3.2 විග්‍රහාත්මක මූල්‍ය සමාලෝචනය

(අ) 2017 ජනවාරි 01 දිනට සමුච්චිත අරමුදල රු.381,494,330 ක් පැවති අතර සමාලෝචිත වර්ෂයේදී ලද අලාභය රු.193,927,831 ක් සහ වර්ෂය තුළදී සිදුකරන ලද පෙර වර්ෂ ගැලපුම් සිදු කිරීමෙන් පසුව සමාලෝචිත වර්ෂය අවසාන වන විට සමුච්චිත අරමුදල රු.182,566,499 දක්වා අඩු වී තිබුණි. 2017 වර්ෂය සඳහා පිළියෙල කරන ලද අයවැය ලේඛනය අනුව 2017 දෙසැම්බර් 31 දිනට අයවැයගත සමුච්චිත අරමුදල් ශේෂය රු.536,475,000 ක් වුවත් එම ශේෂය රු.353,908,501 කින් හෙවත් සියයට 66 කින් පමණ අඩු වී තිබුණි.

(ආ) 1971 අංක 38 දරන මුදල් පනතේ 7(1) ඡේදයේ සඳහන් පරිදි ආදායම් ගිණුමේ අන්ත අතිරික්තය එම ගිණුමේ අන්ත උභය අඩුරුදු පහක කාලසීමාවක් තුළ හෝ මුදල් ඇමතිවරයා විසින් නිශ්චය කරනු ලැබිය හැකි මොනායම් කාලසීමාවක් තුළ පියවීමට ප්‍රමාණවත් වන පරිදි නීතිගත සංස්ථාවේ කටයුතු පවත්වාගෙන යාම එම නීතිගත සංස්ථාවේ පාලක මණ්ඩලයේ යුතුකම විය යුතු බව දක්වා ඇත. කෙසේ වුවත් පසුගිය වසර තුනක කාලසීමාව තුළ මූල්‍ය ප්‍රකාශන විශ්ලේෂණයේදී සංස්ථාවේ ක්‍රියාකාරිත්වය එම අපේක්ෂිත තත්ත්වයට ලඟා වී නොමැති බවත් ආසන්නතම වර්ෂ පහේ ශුද්ධ මූල්‍ය ප්‍රතිඵලයේ එකතුව රු.998,436,000 ක අලාභයක් බවත් නිරීක්ෂණය විය.

3.3 සංස්ථාවට එරෙහිව හෝ සංස්ථාව විසින් ආරම්භකර ඇති නෛතික සිද්ධි

පහත සඳහන් නිරීක්ෂණ කරනු ලැබේ.

(අ) සංස්ථාවට එරෙහිව බාහිර පාර්ශවයන් විසින් නඩු 10 ක් පවරා තිබුණි. එසේ පවරන ලද නඩු 09 කට අදාළව පැමිණිලි පාර්ශවය විසින් ඉල්ලා තිබුණු වන්දි මුදල රු.745,540,000 ක් වුවද මේ සම්බන්ධයෙන් මූල්‍ය ප්‍රකාශනවල හෙළිදරව් කර නොතිබුණි. මෙම නඩු සඳහා 2017 දෙසැම්බර් 31 දින වන විට නීතිඥ ගාස්තු වශයෙන් රු.3,787,950 ක් ගෙවා තිබුණි.

(ආ) 2017 දෙසැම්බර් 31 දින වන විට සංස්ථාව විසින් සේවාදායක ණයගැතියන් 14 දෙනෙකුට එරෙහිව නඩු 20 ක් පවරා තිබුණු අතර එම නඩු මගින් සංස්ථාවට අයකර ගැනීමට බලාපොරොත්තුවන මුදල රු.35,128,251 ක් විය. මේ අතරින් රු.6,327,721 ක් සංස්ථාවට ගෙවන ලෙස අධිකරණය මගින් ණයගැතියන්ට නියෝග ලබා දී ඇතත් ණයගැතියන් විසින් ඒ සඳහා අභියාචනා ඉදිරිපත් කර ඇත. රු.908,652 ක් අයකර ගැනීමට ඇති ණයගැතියන් තිදෙනෙකුට සිතාසි භාරදීම සඳහා නිවැරදි ලිපිනයන් සොයා ගැනීමට අපහසු වීම නිසා එම නඩු තුන බහා තබා ඇත. මෙම නඩු සඳහා සමාලෝචිත වර්ෂය අවසාන වන විට නීතිඥ ගාස්තු වශයෙන් රු.1,067,750 ක් ගෙවා තිබුණි.

(ඇ) 2008 දෙසැම්බර් 04 දින විකාශය වූ සජීවී වැඩසටහනක් විකාශය අතරතුර නතර කිරීමට එරෙහිව ඒ මගින් මානව හිමිකම් බණ්ඩනය වූයේ යැයි පවසා රු.මිලියනයක වන්දි මුදලක් ඉල්ලමින් පුද්ගලයන් දෙදෙනෙකු විසින් සංස්ථාවට එරෙහිව නඩු පවරා තිබුණි. මෙම නඩු විභාග කිරීම සඳහා 2017 දෙසැම්බර් 31 දින වන විට නඩු ගාස්තු වශයෙන් රු.1,182,650 ක් වැය කර තිබුණි.

(ඇ) සංස්ථාව සතු නාට්‍යයක නමක් අනවසරයෙන් භාවිතා කිරීම වෙනුවෙන් රු.50,000,000 ක වන්දියක් අයකර ගැනීම, සංස්ථාව සතු කුලුණු භාවිතා කිරීම නිසා ලැබිය යුතු කුලිය සහ විදුලි ගාස්තු රු.11,191,484 ක් අය කර ගැනීම වශයෙන් එකතුව රු.61,191,484 ක වන්දි අයකර ගැනීම සඳහා සමාගම් තුනකට එරෙහිව සංස්ථාව විසින් නඩු තුනක් පවරා තිබුණු අතර ඒ වෙනුවෙන් සමාලෝචිත වර්ෂය අවසාන වන විට නඩු ගාස්තු වශයෙන් රු.1,562,250 ක් වැය කර තිබුණු බව නිරීක්ෂණය විය.

4. මෙහෙයුම් සමාලෝචනය

4.1 කාර්යසාධනය

4.1.1 සැලසුම් කිරීම

පහත සඳහන් නිරීක්ෂණ කරනු ලැබේ.

(අ) සංස්ථාව විසින් ව්‍යාපාරික පරිසරයේ ඇති ශක්තීන් (Strengths), දුර්වලතාවයන් (Weaknesses), අවස්ථාවන් (Opportunities) සහ බාධක (Threats) පිළිබඳව ඇගයීමක් කර තිබුණි. නමුත් එහි ඇතුළත් දුර්වලතාවයන් (Weaknesses) අවම කර ගැනීම සඳහා කළ යුතු කාර්යයන් වාර්ෂික ක්‍රියාකාරී සැලැස්ම මගින් හඳුනාගෙන තිබුණද සංස්ථාවේ පැවති අයහපත් මූල්‍ය තත්වය හේතුවෙන්, එම බාධක අවම කර ගැනීම සඳහා සැලසුම් කරන ලද කාර්යයන් කිසිවක් ක්‍රියාත්මක කිරීමට නොහැකි වී තිබුණු බව නිරීක්ෂණය විය.

(ආ) සංස්ථාවේ අධ්‍යක්ෂ මණ්ඩලය, සභාපතිවරයා ඇතුළු සාමාජිකයන් 07 දෙනෙකුගෙන් සමන්විත විය. 2017 වර්ෂයේදී අධ්‍යක්ෂ මණ්ඩල රැස්වීම් 10 ක් පවත්වා තිබුණු අතර ඒ අතුරින් භාණ්ඩාගාරය නියෝජනය කරමින් පත් කරන ලද අධ්‍යක්ෂවරිය රැස්වීම් වාර 06 කට පමණක් සහභාගී වී තිබුණි.

4.1.2 ක්‍රියාකාරිත්වය හා සමාලෝචනය

(අ) සංස්ථාව විසින් 2017 සිට 2019 වර්ෂය දක්වා වූ කාලයට අදාළව පිළියෙල කරන ලද සංයුක්ත සැලැස්මේ 2017 වර්ෂය සඳහා හඳුනා ගන්නා ලද අරමුණුවලට අදාළව ක්‍රියාකාරී සැලැස්ම පිළියෙල කර තිබුණද සංස්ථාවේ ප්‍රධාන අරමුණු තුන වන ඉණාත්මක වැඩසටහන් විකාශය තුළින් නරඹන්නන් සංඛ්‍යාව වර්ධනය කර ගැනීම, මූල්‍යමය ස්ථාවරත්වයක් සහිත ආයතනයක් බිහිකිරීම සහ කාර්යක්ෂම ආයතනික කළමනාකරණයක් ඇති කිරීම යන අරමුණු හා කාර්යයන් අතරින් බොහොමයක් කාර්යයන් මූල්‍ය දුෂ්කරතාවයන් හේතුවෙන් ආරම්භ නොකරන ලද බවත් සමහර කාර්යයන් වැඩ ආරම්භ කළත් නිමි තත්ත්වයේ නොමැති බවද සඳහන් කර තිබුණි.

(ආ) 2017 - 2019 කාල පරිච්ඡේදය සඳහා පිළියෙල කර තිබුණු සංයුක්ත සැලැස්මේ මූල්‍ය පුරෝකථනය අනුව 2017 වර්ෂය අවසාන වන විට ඉවත් කාල චක්‍රණුම් ආදායම රු.මිලියන 2,403 ක් ද බදු පෙර ලාභය රු. මිලියන 10 ක් ද ලබා ගැනීමට සැලසුම් කර තිබුණද එදිනට ලබා තිබුණු ඉවත් කාල චක්‍රණුම් ආදායම රු. මිලියන 1,778 ක් වූ අතර බදු පෙර අලාභය රු.මිලියන 193 ක් විය.

- (ඇ) සංස්ථාව විසින් 2017 වර්ෂයේදී ටෙලි නාට්‍ය 10 ක් මිලදී ගෙන විකාශය කර තිබුණු අතර ඒ අතුරින් නාට්‍ය 06 කින් රු.11,763,441 ක අලාභයක් දැරීමට සිදු වී තිබුණි.
- (ඈ) සමාලෝචිත වර්ෂය තුළදී නිෂ්පාදනය කරන ලද කතාංග 166 කින් සමන්විත වැඩ සටහන් 08 ක් සඳහා ගුවන් කාල පිරිවැයද, ඇතුළුව දරන ලද සමස්ත පිරිවැය රු.20,237,852 ක් වූ අතර ආදායම වශයෙන් ලැබී තිබුණේ රු.22,031,991 ක් පමණක් වූයෙන් වැඩ සටහන් 08 සඳහාම ලැබී තිබුණේ රු.1,794,139 ක් තරම් අඩු ලාභයකි.
- (ඉ) සමාලෝචිත වර්ෂයේදී විදේශාධාර ව්‍යාපෘතියක් යටතේ සංස්ථාවට රු.36,198,605 ක් වටිනා යන්ත්‍ර, පිරියත හා උපකරණ ලැබී තිබුණු අතර එම උපකරණ වරායෙන් නිශ්කාශන කරවා ගැනීම සඳහා රු.2,363,177 ක් වැය කර තිබුණි. ආදායම් බදු ගණනය කිරීමේදී මෙම උපකරණවලට අදාළව ජරාග්ධන දීමනා ප්‍රතිපූර්ණය කරගෙන නොතිබුණු අතර නිශ්කාශන ගාස්තු මත පමණක් සියයට 33 1/3 එනම් රු.787,726 ක ප්‍රාග්ධන දීමනා ප්‍රතිපූර්ණය කරවාගෙන තිබුණි

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) 2016 අංක 12 දරන තොරතුරු දැන ගැනීමේ අයිතිවාසිකම් පිළිබඳ පනතේ විධිවිධාන අනුව වර්ෂය තුළදී සංස්ථාවේ තොරතුරුවලට ප්‍රවේශ වීම සඳහා අයදුම්පත් 29 ක් ලැබී තිබුණු අතර එයින් අයදුම්පත් දෙකක් පනතේ 5(1)(2) වගන්තිය ප්‍රකාරව ප්‍රතික්ෂේප කර තිබුණි. තොරතුරු සපයන ලද අයදුම්පත් අතරින් දෙකක් සඳහා අභියාචනා ඉදිරිපත් වී තිබුණු අතර එම අභියාචනා සඳහා 2018 ජූනි 30 දින වන තුරුම පිළිතුරු සපයා නොතිබුණි. ප්‍රතික්ෂේපිත අයදුම්පත් දෙක ප්‍රතික්ෂේප කිරීමට හේතු දක්වා නොතිබුණි.
- (ආ) 2017 වර්ෂය තුළදී වැඩසටහන් සඳහා ක්‍රමක්ෂය කරන ලද වටිනාකම වූ රු.55,920,730 තුළ සංස්ථාව විසින් බාහිරින් මිලදී ගත් නමුත් ගිවිසුම්ගත කාලය තුළදී නියමිත වාර ගණන විකාශය කිරීමට නොහැකි වූ ටෙලි නාට්‍ය 05 ක් සහ විදේශීය චිත්‍රපට 02 ක් වෙනුවෙන් ක්‍රමක්ෂය කරන ලද රු.27,088,238 ක් ඇතුළත් වී තිබුණි. බාහිරින් මිලදීගත් වැඩසටහන් ගිවිසුම් කාලය තුළදී නියමිත වාර ගණන විකාශය කිරීමට ප්‍රමාණවත් විධිවිධාන යොදා නොතිබීම නිසා එම වැඩසටහන්වලින් කිසිදු ආදායමක් උපයා ගැනීමකින් තොරව මෙසේ ක්‍රමක්ෂය කර තිබූ බව වැඩිදුරටත් නිරීක්ෂණය විය.
- (ඇ) සේවාදායකයන්ට ගුවන් කාලය ලබා දීමේදී සංස්ථාවේ අනුමත රේච් කාඩ් රේචයන්ට වඩා ඉතා අඩු මිල රේචයන් යටතේ ගුවන් කාලය ලබා දී තිබුණි. විගණන පරීක්ෂණයට ලක් කරන ලද ගනුදෙනු 05 කට අදාළව රේච් කාඩ් රේචයන් අනුව අය විය යුතු වටිනාකම රු.183,438,334 ක් වුවත් ඒ සඳහා අය කරන ලද වටිනාකම රු.83,774,235 ක් වූයෙන් ඒ සඳහා රු.99,664,099 ක හෙවත් සියයට 55 සිට සියයට 83 දක්වා වට්ටම් ලබා දී තිබුණි.
- (ඈ) රාජ්‍ය බැංකුවක් විසින් නාට්‍ය නිෂ්පාදකයෙකුගෙන් මිලදී ගන්නා ලද කපාංග 50 කින් සමන්විත නාට්‍යක් සංස්ථාව විසින් සෘජුව නිෂ්පාදකයාගෙන් මිලදී නොගත ප්‍රතිවෙළඳ ගනුදෙනුවක් යටතේ එම රාජ්‍ය බැංකුවෙන් ලබාගෙන තිබුණි. මේ සඳහා සංස්ථාව විසින් එක් කපාංගයක් අතරතුරදී රු.375,000 ක් වටිනා ගුවන් කාලයක් බැංකුවට ලබා දී තිබුණි. ඒ අනුව 2017 දෙසැම්බර් 31 දින වන විටදී විකාශය කරන ලද කපාංග 24 කින් සංස්ථාවට රු.9,233,973 ක ආදායමක් ලැබී තිබුණු අතර බැංකුවට ලබා දෙන ලද ගුවන් කාල පිරිවැය

ඇතුළත්ව සංස්ථාව විසින් මෙම නාට්‍ය විකාශය සඳහා දරන ලද වියදම රු.10,006,063 ක් වූයෙන් රු.772,090 ක අලාභයක් දැරීමට සිදු වී තිබුණි.

- (ඉ) 2017 වර්ෂයේ පහ වසරේ ශිෂ්‍යත්ව විභාගය සඳහා සකස් කරන ලද ප්‍රශ්නෝත්තර කට්ටල අලෙවි කර ගැනීම සඳහා ප්‍රමාණවත් කාලයක් සහිතව ප්‍රසම්පාදන කටයුතු සිදු නොකිරීම හේතුවෙන් මිලදීගෙන තිබුණු ප්‍රශ්නෝත්තර කට්ටල 60,000 න් 44,550 ක් පමණක් නියමිත මිල වූ රු.250 බැගින් අලෙවි කර ගැනීමට හැකියාව ලැබී තිබුණි. ඉතිරි කට්ටල 15,450 න් කට්ටල 733 ක් කට්ටලයක් රු.200 බැගින්ද තවත් කට්ටල 70 ක් කට්ටලයක් රු.150 බැගින් ද 2018 වර්ෂයේ ශිෂ්‍යත්ව විභාගය වෙනුවෙන් 2017 අගෝස්තු මාසයෙන් පසුව අලෙවි කර තිබුණි.
- (ඊ) වෙනත් මාධ්‍ය ආයතන සමග අන්‍යෝන්‍ය වශයෙන් ප්‍රචාරණ කටයුතු කර ගැනීමේ අරමුණ ඇතිව 2014 වර්ෂයේදී ගිවිසුමකින් තොරව ප්‍රතිවෙළඳ ගනුදෙනුවක් ලෙස පෞද්ගලික පුවත්පත් ආයතනයකට රු.3,030,564 ක් වටිනා ගුවන් කාලයක් ලබා දී තිබුණි. නමුත් සමාලෝචිත වර්ෂය අවසාන වන තුරුම මෙම ගනුදෙනුවට අදාළව සංස්ථාව විසින් ලබාගත යුතු ප්‍රචාරන සේවාව ලබාගෙන නොතිබුණි.
- (උ) මූල්‍ය ප්‍රකාශන අනුව 2017 දෙසැම්බර් 31 දිනට සේවාදායක ණයගැති ශේෂය රු.537,168,950 කි. නමුත් ගුවන් කාලය අලෙවි කිරීමේදී සේවා දායකයන් සඳහා සියයට 55 ඉක්මවූ වට්ටම් සහ ප්‍රතිලාභ ලබා දී තිබුණු බවත් සත්‍ය රේටයන් අනුව ගුවන් කාලය මිල කළේ නම් ලැබිය යුතු ණයගැති ශේෂය සහ ගුවන් කාල විකුණුම් ආදායම මීට වඩා බොහෝ සෙයින් වැඩි විය යුතු බවත් නිරීක්ෂණය විය.
- (ඌ) 1982 අංක 06 දරන ශ්‍රී ලංකා රූපවාහිනී සංස්ථා පනතේ 15 වන වගන්තිය ප්‍රකාරව මුදල් විෂයය භාර අමාත්‍යවරයාගේ එකඟත්වය සහ අදාළ අමාත්‍යවරයාගේ අනුමැතිය ලබා නොගෙන රූපවාහිනී ප්‍රචාරය කිරීමට සෘජුවම සම්බන්ධ නොවන කටයුත්තක් වූ ලංකා පුවත් ආයතනයෙන් කොටස් මිල දී ගැනීම සඳහා 1985 සහ 1992 වර්ෂවලදී රු.1,104,000 ක් ආයෝජනය කර තිබුණි. 2017 වර්ෂය දක්වාම මෙම ආයෝජනය සඳහා කිසිදු ලාභාංශ ආදායමක් ලැබී නොතිබුණු අතර ආයෝජන වටිනාකම තහවුරු කිරීම සඳහා ලංකා පුවත් ආයතනය වෙත ඉදිරිපත් කිරීමට ප්‍රමාණවත් ලිපිලේඛන සංස්ථාව සතුව නොතිබූ බැවින් කොටස් සහතික ලබා ගැනීමටද නොහැකි වී තිබුණි.
- (එ) සාමාන්‍ය වෙළඳ ගිවිසුම්වලදී ගුවන් කාලය සැපයීමට පෙර බදු ඉන්වොයිස් නිකුත් කළ යුතු වුවත් මුදල් අයකර ගැනීමේ සංස්ථා ප්‍රතිපත්තිය අනුව ගිවිසුමට අදාළ සම්පූර්ණ ගුවන් කාලය සැපයීමෙන් පසුව ඉන්වොයිස් නිකුත් කර මුදල් අයකර ගැනීමට කටයුතු කරනු ලබයි. මෙම ප්‍රතිපත්තිය සංස්ථාවට අයවිය යුතු මුදල් අයකර ගැනීම කෙරෙහි අහිතකර ලෙස බලපා ඇති බව නිරීක්ෂණය විය.
- (ඒ) ඇමරිකා එක්සත් ජනපදයේ බෞද්ධ ස්වාමීන් වහන්සේ නමක් විසින් එම විභාරස්ථානයේ කඨින පිංකමක මාධ්‍ය ආවරණ කටයුතු සඳහා කරන ලද පෞද්ගලික ආරාධනාවකට අනුව 2017 ඔක්තෝබර් මාසයේදී සංස්ථාවේ නිලධාරීන් 5 දෙනෙකු පිටත්ව ගොස් තිබුණු අතර ඒ සඳහා රු.1,375,660 ක වියදමක් දරා තිබුණි. වැඩ සටහනක මාධ්‍ය ආවරණය සඳහා අනිවාර්යෙන්ම සහභාගී විය යුතු නිෂ්පාදක, නිෂ්පාදක සහයක සහ කැමරා ශිල්පී යන නිලධාරීන්ට අමතරව මෙවැනි කටයුත්තකට අදාළ නොවන නියෝජ්‍ය අධ්‍යක්ෂවරයෙක් සහ අලෙවි විධායකවරයෙක්, මේ සංචාරය සඳහා සහභාගී වී තිබුණු අතර ඔවුන් සඳහා දරන ලද වියදම රු.550,264 ක් විය. එසේම කඨින පිංකම පැවැත්වීමට සංවිධානය කර තිබුණේ 2017 ඔක්තෝබර් 21 සහ 22 දෙදින පමණක් වූවත් මෙම නිලධාරී කණ්ඩායම මෙම සංචාරය

සඳහා දින 10 ක කාලයක් ගත කර ඒ මුළු කාලයම වෙනුවෙන් දරන ලද වියදමද ඉහත ගෙවීම්වලට ඇතුළත්කර තිබුණි.

4.3 මෙහෙයුම් ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) සංස්ථාව විසින් පවත්වා ගෙන යනු ලබන බැංකු ජංගම ගිණුම් දෙකකට අදාළව ලබා දී තිබුණු රු.145,000,000 සහ රු.10,000,000 ක් වූ බැංකු අයිරා සීමාවන් ඉක්මවා අවස්ථා 22 කදී අයිරා පහසුකම් ලබා ගෙන තිබුණු අතර සමාලෝචිත වර්ෂය තුළදී බැංකු අයිරා පොලී ලෙස රු.30,415,053 ක් ගෙවා තිබුණි.
- (ආ) නිලධාරීන් 181 දෙනෙකු විසින් 2000 වර්ෂයේ සිට පුස්තකාලයෙන් බැහැර ගෙන ගොස් සමාලෝචිත වර්ෂයේ අවසන් දිනටද භාර නොදුන් රු.8,260,435 ක් වටිනා කැසට්පට 2,663 ක් අදාළ නිලධාරීන්ගෙන් ආපසු ලබා ගැනීමට හෝ අලාභය අය කර ගැනීමට කටයුතු කර නොතිබුණි.
- (ඇ) සංස්ථාවේ නිටපු සහකාර අධ්‍යක්ෂවරයෙකු 2014 අගෝස්තු සිට දෙසැම්බර් 31 දක්වා රජයේ ප්‍රවෘත්ති දෙපාර්තමේන්තුවේ රාජකාරී සඳහා මුදාහැර තිබුණු නමුත් එම කාල සීමාව තුළදී සංස්ථාව විසින් එම නිලධාරියාට ගෙවන ලද රු.347,150 ක් වූ වැටුප් හා දීමනා ප්‍රතිපූර්ණය කිරීම රජයේ ප්‍රවෘත්ති දෙපාර්තමේන්තුව විසින් ප්‍රතික්ෂේප කර තිබීම නිසා එම වටිනාකම සමාලෝචිත වර්ෂයේදී ගිණුම් මගින් ලියා හැර තිබුණි.

4.4 මතභේදයට තුඩුදෙන ගනුදෙනු

පහත සඳහන් නිරීක්ෂණ කරනු ලැබේ.

- (අ) ජාතීන් අතර සංහිදියාව උදෙසා නිර්මාණය කිරීමට සැලසුම් කර තිබූ වාර්තා විනුපටයක නිර්මාණ කටයුතු සඳහා 2015 වර්ෂයේදී සංස්ථාවේ නිෂ්පාදන අධ්‍යක්ෂවරයකු, කැමරා අධ්‍යක්ෂවරයකු සහ කළමනාකාර සහකාරවරයකු මාස 03 කට අධික කාලයක් සඳහා ශ්‍රී ලංකා විදුලි සංදේශ නියාමන කොමිෂන් සභාව වෙත එම කොමිෂන් සභාවේ අධ්‍යක්ෂවරයාගේ ඉල්ලීම පිට පූර්ණ කාලීනව මුදා හැර තිබුණි. මෙම නිෂ්පාදන කටයුතු සඳහා නිලධාරීන් තිදෙනා විසින් පෞද්ගලිකව කොමිෂන් සභාවෙන් රු.64,383,813 ක් ලබාගෙන තිබුණි. එසේම මෙම මුදාහැරීම සහ විදුලි සංදේශ නියාමන කොමිෂන් සභාවෙන් මුදල් ලබා ගැනීමට ඉඩකඩ සැලසීම සඳහා සංස්ථාවේ විධිවිධානයක් නොමැති බවද නිරීක්ෂණය විය.
- (ආ) සංස්ථාවේ කාර්ය මණ්ඩලය බාහිර ටෙලිනාට්‍ය හා වැඩසටහන් නිෂ්පාදන කටයුතු සඳහා යෙදීමේදී සේවකයන්ට හිමි සංයුක්ත දීමනාවට අමතරව කිසිදු අනුමැතියකින් තොරව දිනකට රු.8,000 බැගින් වූ නිවාස කුලියක් හා නවාතැන් දීමනාව ලෙස රු.1,000 බැගින් ගෙවීම් කර තිබුණි.
- (ඇ) 1990 මැයි 18 දිනැති අංක 26/99 දරන රාජ්‍ය පරිපාලන චක්‍රලේඛය මගින් රජයේ උත්සව කටයුතුවලදී මධ්‍යසාරවලින් සංග්‍රහ නොකළ යුතු බවටත් එම රීතිය තදින්ම පිළිපැදිය යුතු

බවටත් අවධාරනය කර තිබුණු අතර 1978 ඔක්තෝබර් 16 දිනැති අංක 148 දරන රාජ්‍ය පරිපාලන චක්‍රලේඛය මගින්ද රාජ්‍ය සංස්ථා සභාපතිවරුන්, පාලක මණ්ඩල සාමාජිකයින් සහ සියලුම සංස්ථා සහ ව්‍යවස්ථාපිත මණ්ඩල නිලධාරීන් මධ්‍යම වැනි ප්‍රසිද්ධ ස්වභාවයක් උසුලන සාදවලට සහභාගී නොවීය යුතු බව රජය විසින් තීරණය කර තිබුණි. නියැදි පරීක්ෂණයකදී නිරීක්ෂණය වූ පරිදි මෙම නියමයන්ට පටහැනිව සංස්ථාවේ සභාපති, අධ්‍යක්ෂ ජනරාල් ඇතුළු නිලධාරීන් සංස්ථාවේ අරමුණුවලටද එකඟ නොවන අයවැය යෝජනා ව්‍යාපාරික හමුව සහ තරු සමග අවුරුදු වැනි වැඩසටහන් විවිධ හෝටල්වල පවත්වා සහභාගී වූවන්ට රු.1,040,973 ක් වටිනා මධ්‍යසාරවලින් සංග්‍රහ කර තිබුණි. එම ගෙවීම්වලට අදාළ බිල්පත්වල සඳහන්ව තිබුණු ආයතන 02 හි ලිපිනයන් ව්‍යාජ ඒවා බවත්, එවැනි අංකවලින් ව්‍යාපාරික ස්ථාන හෝ නිවාස හෝ දේපළ කිසිවක් එම ස්ථානවල නොමැති බවත් ස්ථානීය පරීක්ෂණවලදී නිරීක්ෂණය විය.

4.5 දායක අනුමතතා

පහත සඳහන් නිරීක්ෂණ කරනු ලැබේ.

- (අ) 2017 ජූනි 01 සිට 18 දක්වා එංගලන්තයේ පැවති අයිසීසී වැම්පියන්ස් කුසලාන ක්‍රිකට් තරඟාවලියට අදාළ ලිපිගොනු පරීක්ෂාවේදී පහත සඳහන් කරුණු නිරීක්ෂණය විය.
 - (i) තරඟාවලියේ තරඟ විශ්ලේෂණයක් සඳහා සංස්ථා නිලධාරීන් සිව්දෙනෙකු එංගලන්තයට යවා තිබුණි. සංස්ථාවට ලැබුණු රු.23,000,000 ක් වූ අනුග්‍රාහක අරමුදල් මගින් මෙම නිලධාරීන් එංගලන්තයට යැවීමට අදාළ ආහාර දීමනාව, උණුසුම් ඇඳුම් දීමනා, වීසා ගාස්තු, නවාතැන් ගාස්තු සහ ප්‍රවාහන වියදම් වෙනුවෙන් රු.1,274,808 ක් වැය කර තිබුණි. එසේම වැඩසටහනක මාධ්‍ය ආවරණ කටයුතු සඳහා සහභාගී විය යුතු නිෂ්පාදක, සහාය නිෂ්පාදක සහ කැමරා ශිල්පීට අමතරව මෙම සංචාරය සඳහා අලෙවි අංශයේ වැඩබලන අධ්‍යක්ෂ සහ අලෙවි විධායකයෙකුද, සහභාගී කරවා තිබුණි. ඔවුන් දෙදෙනාගේ යැපීම් දීමනා, ආහාර දීමනා, උණුසුම් ඇඳුම් දීමනා, වීසා ගාස්තු, එංගලන්තයේ නවාතැන් ගාස්තු සහ ප්‍රවාහන වියදම් වෙනුවෙන් රු.614,500 ක් වැය කර තිබුණි. ගුවන් කාලය අලෙවිය මගින් ලැබෙන ආදායම් සංස්ථාවේ අභිවෘද්ධිය පිණිස යෙදවිය යුතු වුවත් වර්තමානයේදී එම මුදල් නිලධාරීන්ගේ විදේශ සංචාර සඳහා යොදවනු ලබන බව නිරීක්ෂණය විය.
 - (ii) සංස්ථා අනුමත ගෙවීම් ලේඛනය අනුව මැදිරි සාකච්ඡාවක් සඳහා සහභාගී වන ශිල්පියෙකුට නිවේදන කටයුතු කිරීම වෙනුවෙන් එක් සාකච්ඡා වාරයකදී ගෙවිය යුතු දීමනාව රු.5,000 කි. නමුත් වැම්පියන් කුසලාන මැදිරි සාකච්ඡාව සඳහා සහභාගී වූ ශිල්පියෙකුට රු.7,500 බැගින් ගෙවීම නිසා ශිල්පීන් 22 දෙනෙකුට අවස්ථා 47 කදී රු.117,500 ක් වැඩියෙන් ගෙවා තිබුණි. එසේම මැදිරි සාකච්ඡාව සඳහා සහභාගී වූ ශිල්පියෙකු වෙනුවෙන් දැරිය යුතු අනුමත සංග්‍රහ දීමනාව රු.400ක් ලෙස ශිල්පීන් 22 දෙනෙකුට අවස්ථා 47 ක දී දැරිය යුතු සංග්‍රහ වියදම රු.18,800 ක් පමණක් වුවත් ඒ සඳහා සත්‍ය වශයෙන් රු.40,420 ක් එනම්, රු.21,620 ක් වැඩියෙන් ගෙවා තිබුණි.
 - (iii) තරඟාවලිය සඳහා අනුග්‍රාහකත්වය දැක්වූ එයාටෙල් ලංකා පුද්ගලික සමාගමට රු.58,750,000 ක් වටිනා ගුවන් කාලයක් රු.12,000,000 කට එනම්, සියයට 80ක වට්ටමක් සහිතව ලබා දී තිබුණු අතර එයින් සංස්ථාවට රු.46,750,000 ක් අහිමි වී තිබුණි. එසේම එම්ඊටීස් ගුවන් සමාගමට රු.28,135,000 ක් වටිනා ගුවන් කාලයක් රු.11,000,000 කට ලබා දීමෙන් රු.17,135,000 ක් අහිමි වී තිබුණි.

(ආ) ආපසු ගෙවිය යුතු තැන්පතු යටතේ පෞද්ගලික ඉන්ධන පිරවුම්හලකින් ඉන්ධන ලබා ගැනීම සඳහා 2008 සැප්තැම්බර් 16 දින තැන්පත් කරන ලද රු.425,500 ක් ආපසු ලබා ගැනීම සඳහා ඊට අදාළ කුවිතාන්සියේ මුල් පිටපත එම ආයතනයට භාරදුන් බව 2017 පෙබරවාරි 07 දින සංස්ථාවේ සභාපතිවරයා විසින් විගණනය වෙත දන්වා ඇත. නමුත් 2018 මැයි 31 දින වනතුරුම එම තැන්පතු මුදල ආපසු ලබාගෙන නොතිබුණි.

(ඇ) සේවාදායක ණයගැතියෙකු වෙත එකතු කළ අගය මත බදු (VAT) මිල වූ රු.8,000,000 ක් සඳහා ඉන්වොයිස්පත් නිකුත් කිරීම වෙනුවට රු.7,002,800 ක් සඳහා පමණක් ඉන්වොයිස්පත් නිකුත් කර තිබීම නිසා රු.997,200 ක බදු අත්හැරීමක් සිදු වී තිබුණි.

4.6 නිෂ්ක්‍රීය හා ඌන උපයෝජිත වත්කම්

ඉංජිනේරු අංශයෙහි රු.18,052,749 ක් වූ අමතර කොටස් වලනය නොවන තොග ලෙස වර්ෂ 10 කට වැඩි කාලයක් පැවතුණු අතර ඒවා වාර්ෂික තොග සමීක්ෂණයටද භාජනය කර නොතිබුණි. එසේම එම තොග තව දුරටත් භාවිතයට නොගන්නේ නම් අපහරණය කිරීමට හෝ අදාළ වන පරිදි වෙනත් ක්‍රියා මාර්ගයක් ගැනීමට කටයුතු කර නොතිබුණි.

4.7 අනාර්ථික ගනුදෙනු

විගණනය සඳහා ලබාගත හැකි වූ තොරතුරු අනුව සංස්ථාව විසින් අඛණ්ඩවම කරනු ලබන විවිධ මැදිරි සහ බාහිර නිෂ්පාදන කාර්යයන් සඳහා අවශ්‍ය විශේෂ ආලෝක උපකරණ, ශබ්දවාහිනී උපකරණ, ප්‍රක්ෂේපන යන්ත්‍ර, පසුතල දර්ශන, සංගීත වැඩසටහන් සඳහා අවශ්‍ය උපකරණ, විදුලි උත්පාදක යන්ත්‍ර වැනි දේ කුලියට ගැනීම සඳහා සමාලෝචිත වර්ෂය තුළදී අවස්ථා 232 කදී එකතුව රු.12,238,972 ක් වැය කර තිබුණි. වැඩසටහන් නිෂ්පාදනය සඳහා නිරතුරුවම අවශ්‍ය වන මෙවැනි උපකරණ මිලට ගෙන භාවිතා කිරීම කෙරෙහි අවධානය යොමුකර නොතිබුණි.

4.8 හඳුනා ගන්නා ලද පාඩු

පහත සඳහන් නිරීක්ෂණ කරනු ලැබේ.

(අ) 2014 දෙසැම්බර් මාසයේදී සංස්ථාවේ එවකට අධ්‍යක්ෂ ජනරාල්වරයා සහ ජාතික ඉතිරි කිරීමේ බැංකුවේ සභාපතිවරයා සමග එකඟ වූ වාචික එකඟතාවයක් මත ගුවන් කාලය ලබා දීම සඳහා රු.10,000,000 ක ගනුදෙනුවකට එළඹ තිබුණි. මේ යටතේ සංස්ථාව විසින් රේච් කාඩ් මිල අනුව රු.20,849,000 ක් වටිනා ගුවන් කාලයක් සහ ගාස්තු අය නොකරන ලද තත්පර 05 බැගින් වූ තීරු දැන්වීම් (Trailers) 190 ක් සහ තත්පර 45 බැගින් වූ තීරු දැන්වීම් 56 ක් ලබා දී තිබුණි. නමුත් මෙම ගනුදෙනුව සඳහා එකඟ වූ ලිඛිත ගිවිසුමක් නොමැති වීම හේතුවෙන් සමාලෝචිත වර්ෂය අවසාන වන තුරුම රු.10,000,000 අයකර ගැනීමට හෝ සේවාදායකයාට එරෙහිව නීතිමය පියවර ගැනීමට නොහැකි වී තිබුණි.

(ආ) සංස්ථාවට තාක්ෂණික සහකාරවරුන් බඳවා ගැනීමේදී ඔවුන් විසින් රු.150,000 කට සමාන ඇප බැඳුම්කර ගිවිසුමකට එළඹිය යුතු අතර ඊට අමතරව පුද්ගලයන් දෙදෙනෙකු ඇප වශයෙන් ඉදිරිපත් කරනු ලබයි. එම ඇප බැඳුම්කර වටිනාකම නිලධාරියාගෙන් වාරික වශයෙන් අය කරන අතර 2005 වර්ෂයේ සිට 2015 දක්වා එලෙස බඳවා ගන්නා ලද තාක්ෂණික සහායකයන් 06 දෙනෙකු ගිවිසුම් කාලය ඉක්මවීමට මත්තෙන් සේවය හැර

ගොස් තිබුණු නමුත් ඔවුන්ගෙන් තවදුරටත් අයවිය යුතු රු.435,684 ක් ඇපකරුවන්ගෙන් හෝ අයකර ගැනීමට කටයුතු කර නොතිබුණි.

4.9 විධිමත් පරිදි පවරා නොගත් ඉඩම්

ශ්‍රී ලංකා රුපවාහිනී සංස්ථාව ස්ථාපනය කරන ලද 1982 වර්ෂයේ සිට වසර 35 ක් පමණ එහි ප්‍රධාන කාර්යාලය පවත්වා ගෙන යනු ලබන කොළඹ 07 බෞද්ධාලෝක මාවතේ පිහිටි අක්කර 8 ක් පමණ විශාල වූ ඉතා ඉහළ වටිනාකමකින් යුත් ඉඩම සහ ගොඩනැගිලි සංකීර්ණයෙහි නෛතික අයිතිය සංස්ථාවට ලබා ගෙන එම දේපළවල වටිනාකම මූල්‍ය ප්‍රකාශනවල හෙළිදරව් කිරීමට කටයුතු කර නොතිබුණි.

4.10 කාර්ය මණ්ඩල පරිපාලනය

(අ) 2017 දෙසැම්බර් 31 දිනට සංස්ථාවේ කාර්ය මණ්ඩලය සම්බන්ධයෙන් පහත දැක්වෙන නිරීක්ෂණ කරනු ලැබේ.

- (i) සංස්ථාවට අනුමත කාර්ය මණ්ඩල තනතුරු සංඛ්‍යාව 985 ක් වූ අතර එදිනට සේවයේ නියුක්ත ස්ථීර තනතුරු සංඛ්‍යාව 573 ක් හා ස්ථීර තනතුරු සඳහා අතීයම් හා කොන්ත්‍රාත් පදනම මත බඳවා ගෙන සිටින නිලධාරීන් සංඛ්‍යාව 66 ක් විය. ඒ අනුව එදිනට ස්ථීර විවිධ තනතුරුවල ඇබැර්තු 381 ක් පැවති අතර අතිරික්ත 35 ක් පැවතුණි. එසේම වැඩබලන තනතුරු 8 ක් ද ලබා දී තිබුණි.
- (ii) සංස්ථාවට කාර්ය මණ්ඩලය අනුමත කරන ලද අංක DMS/E4/37/4/231/1-1 හා 2011 ජූනි 30 දිනැති කළමනාකරණ සේවා අධ්‍යක්ෂ ජනරාල්වරයාගේ ලිපිය මගින් අනුමත කාර්ය මණ්ඩලයට ඇතුළත්ව නොතිබුණු තනතුරු නාම 03 ක් සඳහා සේවකයන් 17 දෙනෙකු අතීයම් සහ කොන්ත්‍රාත් පදනම යටතේ බඳවාගෙන තිබුණි.
- (iii) 2017 දෙසැම්බර් 31 දින වන විට අනුමත කාර්ය මණ්ඩලයේ තනතුරු නාම 08 ක් සඳහා අනුමත කාර්ය මණ්ඩලයට වඩා වැඩියෙන් 35 දෙනෙකුට තනතුරු පිරිනමා තිබුණි.
- (iv) ඉහත සඳහන් කළමනාකරණ සේවා අධ්‍යක්ෂ ජනරාල්වරයාගේ ලිපිය මගින් 2011 ජූනි 30 දිනට තනතුර දරන්නාට පමණක් පෞද්ගලික වන සේ පවත්වාගෙන යා යුතු තනතුරු නාම කිහිපයක් අනුමත කර තිබුණි. සමාලෝචිත වර්ෂය අවසාන වන විට එලෙස නිලධාරීයාට පෞද්ගලික වන සේ පවත්වාගෙන යනු ලබන තනතුරුවල නිලධාරීන් 326 ක් සිටි අතර එම තනතුරු සංඛ්‍යාව තුළ වැඩ බලන නිලධාරීන් අතීයම් සහ කොන්ත්‍රාත් පදනම මත බඳවා ගන්නා ලද නිලධාරීන් ආදිය සිටිය නොහැකි වුවත් එවැනි නිලධාරීන් 07 ක් සහ වැඩ බලන නිලධාරීන් 05 දෙනෙකු ද සිටින බව නිරීක්ෂණය විය.

(ආ) සංස්ථාව සඳහා කාර්ය මණ්ඩලය අනුමත කරන ලද ලිපියේ උපදෙස්වලට පටහැනි ලෙස හා 1982 අංක 06 දරන ශ්‍රී ලංකා රුපවාහිනී සංස්ථා පනතේ (3)(1)(අ) වගන්තියට අදාල නොවන ක්‍රියාකාරී අධ්‍යක්ෂ තනතුර සඳහා පනතේ බලතල ඉක්මවා අමාත්‍යවරයා විසින් 2017 ජූනි 23 දින පත් කිරීම් සිදු කර තිබුණු අතර 2017 දෙසැම්බර් 31 දින වන විට විවිධ දීමනා වශයෙන් රු.415,534 ක් සංස්ථාව විසින් ගෙවා තිබුණි. එසේම මාසිකව ඉන්ධන ලීටර් 150 ක් බැගින් ලබා දීමට එකඟ වී තිබුණු අතර ඒ අනුව මාස 06 ට ඉන්ධන ලීටර් 900 ක් පමණක් වෙනුවට ලීටර් 1,177 ක් සහ සංස්ථාවේ වාහනයක් ලබා දී තිබුණි. එසේම, 2017 ජනවාරි සිට ජූනි දක්වා මේ ආකාරයෙන්ම අනුමැතියෙන් තොරව පත් කරන ලද ක්‍රියාකාරී

අධ්‍යක්ෂවරයාට මාසික දීමනා හා සන්නිවේදන දීමනා එකතුව රු.314,494 ක්ද වාහනයක් සහ ඒ සඳහා ඉන්ධන ලීටර් 1,205 ක් ද ලබා දී තිබුණි.

4.11 වෙළඳපොල කොටස

2017 වර්ෂය සඳහා “සීමාසහිත ලංකා වෙළඳපොල පර්යේෂණ කාර්යාංශය” (Lanka Market Research Bureau Private Limited – LMRB) විසින් රූපවාහිනී නාලිකා 13 ක් සම්බන්ධයෙන් සිදු කරන ලද ප්‍රේක්ෂකයින් විසින් රූපවාහිණිය නැරඹීම පිළිබඳ සමීක්ෂණයට අනුව, 2017 ජනවාරි වන විට ශ්‍රී ලංකා රූපවාහිනී සංස්ථාවේ සියයට 3.4 ක් වූ වෙළඳපල කොටස 2017 දෙසැම්බර් වන විට සියයට 4.2 දක්වා වර්ධනය වී තිබුණි. එසේම 2014, 2015 සහ 2016 වර්ෂයන්හිදී වෙළඳපල කොටස සැලකූ විට එය පිළිවෙලින් සියයට 6.7, සියයට 6.1 සහ සියයට 4.7 ක් වශයෙන් පැවතුණ අතර 2014 වර්ෂයේ සිට එය අඛණ්ඩවම පිරිහී තිබුණු බවත් වෙළඳපල කොටස වැඩි දියුණු කර ගැනීම සඳහා ප්‍රමාණවත් සාධනීය උපක්‍රම අනුගමනය කර නොතිබුණු බවත් නිරීක්ෂණය විය.

4.12 වාහන උපයෝජනය

පහත සඳහන් නිරීක්ෂණ කරනු ලැබේ.

(අ) සංස්ථාව සතු වාහන 47 න් වාහන 10 ක් වසර දෙකක පමණ සිට ධාවනයෙන් ඉවත් කර තිබුණු අතර මේ අතුරින් එකක් රු.115,800 බැගින් මිලදී ගන්නා ලද යතුරුපැදි 04 ක් වසර 10 ක පමණ කාලයක් සිට ධාවනයෙන් ඉවත් කර තිබුණි. නමුත් මෙම වාහන වක්‍රලේඛ උපදෙස් ප්‍රකාරව අපහරණය කිරීමට කටයුතු කර නොතිබුණි.

(ආ) සංස්ථාව විසින් සමාලෝචිත වර්ෂය තුළදී ධාවනයේ යොදවන ලද වාහන 39, කි.මී 938,027 ක් ධාවනය කර තිබුණු අතර ඒ සඳහා ඉන්ධන ලීටර් 132,362 ක් සඳහා රු.13,102,534 ක් ද, වාහන නඩත්තු වියදම් සඳහා රු.6,222,825 ක්ද, වශයෙන් එකතුව රු.19,325,359 ක් වැය කර තිබුණි. එසේම මීට අමතරව රියදුරන්ගේ වැටුප්, අතිකාල දීමනා, දිරි දීමනා, රක්ෂණ දීමනා, නවාතැන් දීමනා ආදී වශයෙන් වැටුප් හා විවිධ දීමනා වර්ගද, ගෙවා තිබුණි. නමුත් කුලියට ලබා ගත් වාහන, රියදුරු සහ ඉන්ධන සහිතව ලබා ගෙන තිබුණු අතර එම වාහන 11, කි.මී 432,877 ක් ධාවනය කර තිබුණු අතර එම වාහන සඳහා කුලිය වශයෙන් රු.20,028,718 ක් ගෙවා තිබුණි.

5. තිරසාර සංවර්ධනය

5.1 තිරසාර සංවර්ධන අරමුණු ළඟා කර ගැනීම

තිරසාර සංවර්ධනය පිළිබඳ එක්සත් ජාතීන්ගේ වසර 2030 “නායාය පත්‍රය” ප්‍රකාරව සෑම රාජ්‍ය ආයතනයක් විසින්ම කටයුතු කළ යුතුව පවතින අතර සමාලෝචිත වර්ෂයට අදාළව ශ්‍රී ලංකා රූපවාහිනී සංස්ථාව විසින් තම විෂය පථයට ගැනෙන කාර්යයක් සම්බන්ධයෙන් කෙසේ ක්‍රියාත්මක විය යුතුද යන්න පිළිබඳව ජාත්‍යන්තර ප්‍රවෘත්ති නියෝජිතායතනය සහ ප්‍රවෘත්ති මාධ්‍ය මගින් දැනුවත් වී තිබුණි. ඒ සම්බන්ධයෙන් පහත නිරීක්ෂණ කරනු ලැබේ.

(අ) 2030 නායාය පත්‍රය පිළිබඳව සංස්ථාව දැනුවත් වී තිබුණද එහි කාර්යයන්ට සම්බන්ධ තිරසාර සංවර්ධන අරමුණු, ඉලක්ක හා එම ඉලක්ක කරා ලඟා විය යුතු සන්ධිස්ථානයන්ද, ඉලක්ක මත ලඟාවීම මැන බැලීම සඳහා වන දර්ශකයන්ද හඳුනා ගැනීමට කටයුතු කර නොතිබුණි.

(ආ) කිසියම් කාර්යයක නිවැරදි කාර්යසාධනය මැනීම සඳහා නිවැරදි දත්ත පදනමක් පැවතීම අත්‍යාවශ්‍ය වුවත් සංස්ථාව විසින් තිරසාර සංවර්ධන ඉලක්කයන්හි ලඟාවීම මැන බැලීම සඳහා නිවැරදි දත්ත පදනමක් බිහිකර ගැනීමට කටයුතු කර නොතිබුණු බව නිරීක්ෂණය විය. මේ සඳහා තිරසාර සංවර්ධන අරමුණු පිළිබඳව 2030 න්‍යාය පත්‍රය ක්‍රියාත්මක කිරීමට අදාළව සංස්ථාව විසින් කිසිදු වක්‍රලේඛයක් හෝ උපදෙස් මාලාවක් නිකුත් කර නොතිබීම හේතු වූ බව වැඩිදුරටත් නිරීක්ෂණය විය.

(ඇ) තිරසාර සංවර්ධන ඉලක්ක කරා ලඟා කර ගැනීමට සුදානම් වීමේදී අනෙකුත් ආයතන සමඟ මනා සම්බන්ධීකරණයකින් කටයුතු කළ යුතු වුවත් සංස්ථාව විසින් සම්බන්ධීකරණය විය යුතු අනෙකුත් රාජ්‍ය ආයතන හඳුනාගෙන නොතිබීම හේතුවෙන් තිරසාර සංවර්ධන අරමුණු කරා ලඟාවීමට සැලසුම් සකස් කිරීමේ හා පෙර සුදානම් වීමේ ක්‍රියාවලිය ඉතා දුර්වල තත්වයක පැවති බව නිරීක්ෂණය විය.

6. ගිණුම් කටයුතුභාවය සහ යහපාලනය

6.1 අභ්‍යන්තර විගණනය

(අ) සංස්ථාවේ අභ්‍යන්තර විගණන අංශය මගින් සමාලෝචිත වර්ෂයේ පළමු අර්ධ වර්ෂයේදී විගණන විමසුම් හා වාර්තා 20 ක්ද දෙවන අර්ධ වර්ෂයේදී විගණන විමසුම් හා වාර්තා 16 ක්ද නිකුත් කර තිබුණු නමුත් එම විමසුම් හා වාර්තාවලින් පෙන්වා දුන් වැරදි හා අඩුපාඩු බොහොමයක් නිවැරදි කිරීමට සහ කරන ලද වැදගත් යෝජනා ක්‍රියාත්මක කිරීමට පාලනාධිකාරිය විසින් කටයුතු කර නොතිබුණි.

(ආ) 2011 ජුනි 30 දිනැතිව කළමනාකරණ සේවා දෙපාර්තමේන්තු අධ්‍යක්ෂ ජනරාල්වරයා විසින් සංස්ථාවට අනුමත කරන ලද කාර්ය මණ්ඩලය තුළ සංස්ථාවට අනුමත වී තිබෙනුයේ අභ්‍යන්තර විගණක සහ අභ්‍යන්තර විගණන නිලධාරී වශයෙන් තනතුරු දෙකක් පමණි. එසේ වුවද අභ්‍යන්තර විගණන අංශය තුළ 2017 දෙසැම්බර් 31 දින වන විට එම අනුමත තනතුරු දෙක සමග කළමනාකාර සහකාර තනතුරු දරන 04 දෙනෙකුද, ඇතුළුව කාර්ය මණ්ඩලය 06 දෙනෙකු රාජකාරි කර තිබුණි. නමුත් ඒ අතරින් වෘත්තීය මට්ටමේ සුදුසු තත්වයක පවතින නිලධාරීන් අනුයුක්ත කර තිබුණේ දෙදෙනෙකු පමණකි.

(ඇ) සංස්ථාවේ ආදායම් ඉපයීමේ ප්‍රධානතම වගකීම උසුලන අලෙවි අංශය සඳහා අභ්‍යන්තර විගණන අංශය විසින් 2014 සිට 2017 වර්ෂය දක්වා වූ කාලපරිච්චේදය තුළ නිකුත් කරන ලද විගණන විමසුම් 11 ක් සඳහා 2018 ජුනි 30 දින වන තුරුද, පිළිතුරු සපයා නොතිබුණි.

6.2 ප්‍රසම්පාදන ක්‍රියාවලිය

ක්‍රියාකාරී සැලැස්ම මගින් යෝජිත ප්‍රධාන ආයෝජන, ධාරිතා පුළුල් කිරීම් සහ අනෙකුත් ප්‍රධාන ප්‍රසම්පාදනයන් ඇතුළත් කරමින් 2017 වර්ෂය සඳහා ප්‍රසම්පාදන සැලැස්මක් පිළියෙල කර නොතිබුණි.

6.3 අයවැය පාලනය

සමාලෝචිත වර්ෂයේදී සංස්ථාවේ ප්‍රධාන මෙහෙයුම් කාර්යයන්හි අයවැයගත සහ තථ්‍ය මූල්‍යමය දත්තයන්හි සියයට 26 සිට සියයට 734 දක්වා වූ අවාසි සහගත විචලනයන් පැවති බැවින් අයවැය

ලේඛණය සංස්ථාවේ මෙහෙයුම් කටයුතු සඳහා ඵලදායී පාලන කාරකයක් ලෙස යොදා ගෙන නොතිබුණු බව නිරීක්ෂණය විය.

6.4 වාර්ෂික වාර්තා පාර්ලිමේන්තුවේ සභාගත කිරීම

2014 සහ 2015 වර්ෂයන් සඳහා වන වාර්ෂික වාර්තාවන් 2018 අප්‍රේල් වන තුරුම පාර්ලිමේන්තුවේ සභාගත කර නොතිබුණි.

6.5 නොවිසඳී ඇති විගණන ඡේද

පසුගිය විගණන වාර්තාවලින් පෙන්වා දී තිබුණත් ප්‍රමාණවත් අවධානයක් යොමු වී නොතිබුණු විගණන ඡේද පහත දැක්වේ.

(අ) නිලධාරියෙකුට 2005 ඔක්තෝබර් 22 සිට පෙර දාතම් කර 2016 මාර්තු මාසයේදී ලබා දී තිබුණු සහකාර අධ්‍යක්ෂ තනතුර සඳහා ප්‍රතිපූර්ණ ස්වභාවයේ ප්‍රවාහන දීමනාව සඳහා හිමිකම නොලබන නමුත් 2005 ඔක්තෝබර් සිට 2016 මාර්තු 31 දක්වා වන කාලසීමාවට ප්‍රවාහන දීමනා වශයෙන් රු.1,059,810 ක් ගෙවා තිබුණු අතර එම මුදල ආපසු අය කර ගැනීමට කටයුතු කර නොතිබුණි.

(ආ) 2014 මැයි 05 දිනැති හා අංක අමප/14.0376/537/003 දරන අමාත්‍ය මණ්ඩල තීරණය මගින්, වරිපනම් සඳහා තක්සේරු වටිනාකම රු.46,018,720 ක් වූ සංස්ථාව පිහිටි කොළඹ බෞද්ධාලෝක මාවතේ ඉඩමේ හිමිකාරත්වය පිළිබඳ ගැටළුව විසඳා ගැනීම සඳහා ජනමාධ්‍ය හා ප්‍රචාරණ අමාත්‍යාංශයේ ලේකම්වරයා විසින් රාජ්‍ය ආරක්ෂක හා නාගරික සංවර්ධන අමාත්‍යාංශයේ ලේකම්වරයා සමඟ සාකච්ඡා කළ යුතු බවට තීරණය කර තිබුණු නමුත් සමාලෝචිත වර්ෂය අවසාන වන තුරුම එම ලේකම්වරු දෙදෙනා විසින් මේ සම්බන්ධයෙන් සාකච්ඡා කර නොතිබුණි.

(ඇ) සංස්ථාව සතු දෙනියාය විකාශනාගාරයේ පිහිටි සම්ප්‍රේෂණ මධ්‍යස්ථානයේ ගුවන් විදුලි නාලිකාවක් පවත්වාගෙන යාම සඳහා එම මධ්‍යස්ථාන කුලුණේ ඇන්ටනාවක් සහ සම්ප්‍රේෂණ උපකරණ සවිකිරීම සඳහා පෞද්ගලික මාධ්‍ය සමාගමක් වෙතට ගිවිසුමකින් තොරව ඉඩපහසුකම් ලබා දී තිබුණි. 2012 ජූලි සිට 2013 අප්‍රේල් 30 දින දක්වා එම ඉඩ පහසුකම් ලබා දී තිබුණු අතර එම කාලය සඳහා අයවිය යුතු කුලිය, විදුලි ගාස්තු සහ බදු සඳහා රු.3,622,274 ක් සමාලෝචිත වර්ෂය අවසානය දක්වාම අය කර ගැනීමට නොහැකි වී නොතිබුණි.

7. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර සංස්ථාවේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමු කළ යුතුවේ.

පද්ධති හා පාලන ක්ෂේත්‍ර

නිරීක්ෂණ

(අ) මූල්‍ය පාලනය

- (i) වක්‍රලේඛ උපදෙස්වලට අනුකූල නොවන ලෙස අත්තිකාරම් නිකුත් කිරීම සහ නියමිත කාල සීමාව තුළ ආපසු අය නොකිරීම
- (ii) අගරු වෙක්පත් සහ අවලංගු කළ වෙක්පත් සම්බන්ධයෙන් මුදල්

රෙගුලාසි විධිවිධාන ප්‍රකාරව කටයුතු නොකිරීම.

- (iii) සේවාදායක ණය අයකර ගැනීම ප්‍රමාද වීම.
- (iv) ණය කාල සීමාව ඉක්මවා සේවාදායක ණය ලබා දීම.
- (v) ප්‍රතිච්ඡේද ගනුදෙනු සඳහා එකඟ වූ සේවාවන් ලබා නොගැනීම.

(ආ) නීතිරීති සහ රෙගුලාසිවලට අනුකූල නොවීම

චක්‍රලේඛ නියමයන්ට පටහැනි ලෙස විවිධ දීමනා ගෙවීම.

(ඇ) කාර්ය මණ්ඩල පරිපාලනය

(i) අනුමත නොවූ කළමනාකරණ මට්ටමේ තනතුරු සඳහා චක්‍රලේඛ උපදෙස්වලට පටහැනි ලෙස පත් කිරීම් කිරීම සහ දීමනා ගෙවීම

(ඈ) වෙළඳපල කොටස

(ii) දීර්ඝකාලීනව වැඩබැලීමේ පත්වීම් ලබා දීම
වෙළඳපල කොටස රැක ගැනීම සහ වර්ධනය කර ගැනීම සඳහා ප්‍රමාණවත් පියවර නොගැනීම.

(ඉ) අභ්‍යන්තර විගණනය

අභ්‍යන්තර විගණන අංශයේ විගණන විමසුම් සහ විගණන වාර්තාවලින් පෙන්වා දෙන අඩුපාඩු නිවැරදි කිරීමට කටයුතු නොකිරීම.